

ಕರ್ನಾಟಕ ಸಂಕರಂ



*ಸಾಟಕ

ಜ್ಯೋತುಷಾರ ಸ್ವಾಮಿ

ಡಾ|| ಚಂದ್ರಕೇಶರ ಕಂಬಾರ

033,2NKA,1

M3

CC-0. Jangamwadi Math Collection. Digitized by eGangotri

ಪ್ರಥಮ ವಿಶ್ವ ಕನ್ನಡ ಸಮ್ಮೇಳನ ಸಾಹಿತ್ಯ ಮಾಲೆ



033,2NKA,1 4959
M3

Kambar, Chandra -
shekhar.

Vokumaraswamy.

M3

Please return this volume on or before the date last stamped
Overdue volume will be charged 1/- per day.

[illegible]

1/11/2000
8.1

ಅರ್ಪಣೆ

ಬಿ. ವಿ. ಕಾರಂತರಿಗೆ

ಜೋಕುಮಾರಸ್ವಾಮಿ

[ನಾಟಕ]

ಚಂದ್ರಶೇಖರ ಕಂಬಾರ



ವಿಶ್ವ ಕನ್ನಡ ಸಮ್ಮೇಳನ
14-3 ಎ, ನೃಪತುಂಗ ರಸ್ತೆ,

CC-0. Jangamwadi Math Collection. Digitized by eGangotri

ಬೆಂಗಳೂರು 560 002

Vishwa Kannada Sahitya Malā

JOKUMARASWAMY - by Dr. Chandrashekara Kāmbārā

Published by K. Jayacharya, K.A.S., Additional Director, Directorate
of Kannada & Culture (Vishwa Kannada Sammelana),
14/3 A, Nrupathunga Road, Bangalore-560 002.

033, 2NKA, 1
M3

© ಡಾ. ಚಂದ್ರಶೇಖರ ಕಂಬಾರ

~~546~~

ಈ ನಾಟಕವನ್ನು ಅಭಿನಯಿಸುವವ
100 ರೂ. ಗೌರವ ಘನ ಕೊ-
ತಕ್ಕದ್ದು.

1p-

ಶ್ರೀ ಕಾಶೀ ಜಗದ್ಗುರು ವಿಶ್ವಾರಾಧ್ಯ ಜ್ಞಾನಸಿಂಹಾಸನದ
ಜ್ಞಾನ ಮಂದಿರಕ್ಕೆ ದಾವಣಗೆರೆ ವೆಲ್ಲಿ ಬಿ. ಎಂ. ಚನ್ನಬಸಯ್ಯನವರು
ಸಮರ್ಪಿಸಿದುಂ.

ತಾ. 20-1-1988 ನೇ ಬುಧವಾರ
SRI JAGADGURU VISHWARADHYA
JNANA SIMHASANA JNANAMANDIR
LIBRARY,
Jangamwadi Math, VARANASI.

[Acc. No. 4959]



ನೋ ಆಡ್ಡ ರಸ್ತೆ, ಒಂದನೇ ಮುಖ್ಯರಸ್ತೆ,
ರವೀ ಹಂತ, ಜಯನಗರ, ಬೆಂಗಳೂರು - 560002

दिनांक: ०८-६-७७

ಸುಮಾರು ಎರಡು ಸಾವಿರ ವರ್ಷಗಳಿಗೂ ಹೆಚ್ಚು ದೀರ್ಘವಾದ ಐತಿಹಾಸಿಕ ಪರಂಪರೆ ಕನ್ನಡ ನಾಡಿನದು. ಈ ಅವಧಿಯಲ್ಲಿ ಕನ್ನಡ ಭಾಷೆ, ಸಾಹಿತ್ಯ, ಕಲೆ, ಸಂಸ್ಕೃತಿಗಳು ಸಮೃದ್ಧವಾಗಿ, ಪ್ರೀಮಂತವಾಗಿ ಬೆಳೆದು, ಈ ನಾಡಿನ ಇತಿಹಾಸವನ್ನು ಭವ್ಯವಾಗಿವೆ.

ಬಂದು ನಾಡಿನ ಅಂತಃಸತ್ವ ಅಡಕವಾಗಿರುವುದೇ ಅದರ ಸಾಂಸ್ಕೃತಿಕ ನೆಲೆಗಟ್ಟಿನಲ್ಲಿ. ಈ ನೆಲೆಗಟ್ಟು ಭದ್ರವಾಗಿರಬೇಕಾದರೆ ಸಾಂಸ್ಕೃತಿಕ ಪರಂಪರೆ ಉತ್ಕರ್ಷಕ್ಕೆ ಏರಲು ಶಿನ್ನತ್ಯ ಸಾಧಿಸಲು ನಿರಂತರವಾಗಿ ಪ್ರಯತ್ನಗಳು ನಡೆಯಬೇಕು.

ಭಾರತೀಯ ಸಂಸ್ಕೃತಿಯಲ್ಲಿ ಹಾಸುಹೊಕ್ಕಾಗಿ ಬೆಸೆದುಕೊಂಡಿದ್ದರೂ ಕನ್ನಡ ತನ್ನದೇ ಆದ ವಿಶಿಷ್ಟ ಸಂಸ್ಕಾರಗಳನ್ನು, ಸಂಸ್ಕೃತಿಯನ್ನು ಹೊಂದಿದೆ.

ಕನ್ನಡ ನಾಡಿನ ಭವ್ಯ ಪರಂಪರೆಯನ್ನು ಜಾಗತಿಕ ಹಿನ್ನೆಲೆಯಲ್ಲಿ ಚಿತ್ರಿಸಿ, ವಿಶ್ವಕ್ಕೆ ಕನ್ನಡ ಸಂಸ್ಕೃತಿಯ ಹಿರಿಮೆಯನ್ನು ಸಾರುವ ಸದುದ್ದೇಶದಿಂದ ಪ್ರಥಮ ವಿಶ್ವ ಕನ್ನಡ ಸಮ್ಮೇಳನವನ್ನು ಕರ್ನಾಟಕದ ಪ್ರಮುಖ ಸಾಂಸ್ಕೃತಿಕ ಕೇಂದ್ರವಾದ ಮೈಸೂರಿನಲ್ಲಿ ಏರ್ಪಡಿಸಿದ್ದೇವೆ. ಇದೊಂದು ಚರಿತ್ರಾರ್ಹವಾದ ಸಂದರ್ಭವೆಂದು ನನ್ನ ನಂಬಿಕೆ. ಈ

[illegible]

ಸಮ ನೆನಪು ಉಳಿಯಲು ಹಲವು ಯೋಜನೆಗಳನ್ನು ರೂಪಿಸಿದ್ದೇವೆ. ಕನ್ನಡದ ಖ್ಯಾತ ಲೇಖಕರ ಮಹತ್ವದ ಕೃತಿಗಳನ್ನು ಪ್ರಕಟಿಸಿ, ಸುಲಭ ಬೆಲೆಗೆ ಒದಗಿಸುವುದು ಈ ಯೋಜನೆಗಳಲ್ಲಿ ಒಂದು. ಇದರಂತೆ ಒಂದುನೂರಾ ಎರಡು ಕೃತಿಗಳನ್ನು, ಹದಿನೇಳು ಸಂಕಲನಗಳನ್ನು ಆಯ್ಕೆ ಮಾಡಿ ಪ್ರಕಟಿಸಿದ್ದೇವೆ. ಈ ಸಾಹಿತ್ಯ ಮಾಲಿಕೆಯಲ್ಲಿ ಕವನ, ಕಾದಂಬರಿ, ನಾಟಕ, ವಿಚಾರ ಸಾಹಿತ್ಯದ ಕೃತಿಗಳಲ್ಲದೆ ಕನ್ನಡ ಸಾಹಿತ್ಯದ ಸತ್ವವನ್ನು ವೈವಿಧ್ಯವನ್ನು ಪ್ರತಿಫಲಿಸುವ ವಿವಿಧ ಬಗೆಯ ಸಂಕಲನಗಳು ಇವೆ. ಅನ್ಯ ಭಾಷಿಕರಿಗೆ ಕನ್ನಡ ಸಾಹಿತ್ಯದ ಕಂಪು ಬೀರುವಂತೆ ಕೆಲವು ಆಯ್ದ ಕೃತಿಗಳ ಇಂಗ್ಲಿಷ್ ಭಾಷಾಂತರವನ್ನು ಕೂಡ ಪ್ರಕಟಿಸಿದ್ದೇವೆ. ಸಾಹಿತ್ಯ ಮಾಲೆಯ ಈ ಕೃತಿರತ್ನಗಳನ್ನು ಸಹೃದಯ ವಾಚಕರು ಓದಿ ಆಸ್ವಾದಿಸಿದರೆ ನಮ್ಮ ಶ್ರಮ ಸಾರ್ಥಕ ; ಸಮ್ಮೇಳನ ಅರ್ಥಪೂರ್ಣವಾಗುವುದೆಂದು ನನ್ನ ಅಭಿಲಾಷೆ.

ಈ ಕೃತಿಗಳನ್ನು ಆಯ್ಕೆ ಮಾಡುವಲ್ಲಿ ಸಾಹಿತ್ಯ ಸಮಿತಿಯ ಪರಿಣತ ಸದಸ್ಯರು ಸಾಕಷ್ಟು ಶ್ರಮಿಸಿದ್ದಾರೆ. ಸುದೈವದಿಂದ ಕನ್ನಡದಲ್ಲಿ ಪ್ರತಿಭಾವಂತ ಲೇಖಕರ ಅಮೂಲ್ಯ ಕೃತಿಗಳಿಗೆ ಕೊರತೆ ಇಲ್ಲ. ಈ ಹಿನ್ನೆಲೆಯಲ್ಲಿ ನಿಶ್ಚಿತ ಸಂಖ್ಯೆಯಲ್ಲಿ ಸಾಹಿತ್ಯ ಕೃತಿಗಳನ್ನು ಆಯ್ಕೆ ಮಾಡುವುದು ಸುಲಭದ ಕೆಲಸವಲ್ಲ. ಅದರೂ ಬಹುಜನರಿಗೆ ಒಪ್ಪಿಗೆ ಯಾಗುವಂತೆ ಸಾಹಿತ್ಯ ಸಮಿತಿ ತನ್ನ ಕರ್ತವ್ಯ ನಿರ್ವಹಿಸಿದೆಯೆಂದು ಭಾವಿಸುತ್ತೇನೆ. ಈ ಸಮಿತಿಗೆ ಕೃತಜ್ಞತೆಗಳನ್ನು ಅರ್ಪಿಸುವುದು ನನ್ನ ಕರ್ತವ್ಯ. ಈ ಕೃತಿಗಳನ್ನು ಪ್ರಕಟಿಸಲು ಅನುಮತಿ ನೀಡಿ, ಲೇಖಕರು ಉಪಕರಿಸಿದ್ದಾರೆ. ಅವರ ಉದಾರ ಉಪಕಾರವನ್ನು ಈ ಸಂದರ್ಭದಲ್ಲಿ ಕೃತಜ್ಞ ತಾಪೂರ್ವಕವಾಗಿ ನೆನೆಯುತ್ತೇನೆ.

ಈ ಗ್ರಂಥಮಾಲೆ ಕನ್ನಡಿಗರ ಮನಸ್ಸನ್ನು ತಟ್ಟಿ, ಹೃದಯಸ್ಪಂದನ ಮಾಡಿದರೆ ನಮ್ಮ ಸಂಕಲ್ಪಕ್ಕೆ ಸಿದ್ಧಿ ದೊರಕಿದಂತೆ. ಈ ಪ್ರಯತ್ನ 'ನ ಭೂತೋ' ಎಂದು ಹೆಮ್ಮೆಯಿಂದ ಹೇಳಬಲ್ಲೆ. ತಾಯಿ ಭುವನೇಶ್ವರಿ ಈ ಪ್ರಯತ್ನವನ್ನು ಹರಸಿ, ಮಂಗಳವುಂಟುಮಾಡಲೆಂದು ವಿನೀತ ಪ್ರಾರ್ಥನೆ ಸಲ್ಲಿಸುತ್ತೇನೆ.

ಶಾ. ಗುಂಡುಲಾಕ

ಗಣಪದ

ಶರಣು ಹೇಳೇವಿ, ಸ್ವಾಮಿ ನಾವು ನಿಮಗ
ಸದ್ಗುಗದ್ದಲ । ಮಾಡಬ್ಯಾಡಿ ಆಟದೊಳಗ

ಸಣ್ಣ ಹುಡುಗರು ನಾವು ಬಣ್ಣಕ ಹೆದರವರು
ಚೆನ್ನಾಗಿ ಕೇಳಿರಿ ನಮ್ಮ ಕವನ

ಕೂತೀರಿ ಹೆಣ್ಣುಗಂಡು ಭರ್ತಿಸಭಾ ಇರಲಿ
ಬುದ್ಧಿವಂತರ ಪ್ರೀತಿ ನಮ್ಮ ಮ್ಯಾಲಾ

ಭೂಸನೂರಮಠದಯ್ಯಾ ಸಾವಳಗಿ ಶಿವಲಿಂಗಾ
ಇರಲೆಪ್ಪಾ ನಿಮ್ಮ ಪ್ರೀತಿ ನಮ್ಮ ಮ್ಯಾಗ ॥

ಪೂರ್ವರಂಗ

[ರಂಗದ ಮಧ್ಯದಲ್ಲಿ ತರಕಾರಿ ತಂಬಿದ ಒಂದು ಬುಟ್ಟಿ, ಅದರ ಮಧ್ಯದಲ್ಲಿ ಒಂದು ಪಡವಲ ಕಾಯನ್ನು ಲಂಬವಾಗಿ ನೆಟ್ಟಿದೆ]

ಸೂತ್ರಧಾರ : ಕೂತ ನಿಂತಂಥಾ ಬುದ್ಧಿವಂತರಿಗೆಲ್ಲಾ ಶರಣು. ಈ ನಮ್ಮ ಹೊಸ ದೇವರು ಕಾಣಸ್ತಾನಲ್ಲ, - ಹೆಸರು ಜೋಕುಮಾರ ಸ್ವಾಮಿ ಅಂತ. ಜೋಕುಮಾರನ ಸುದ್ದಿ ನಿಮಗೇನೂ ಹೊಸದಲ್ಲ, ಆದರೆ ಬ್ಯಾರೆ ದೇವರಿಗೂ ಈ ದೇವರಿಗೂ ಒಂದ ಫರಕ ಐತಿ. ಉಳಿದ ದೇವರು ಸ್ವಲ್ಪ ಮುಖಸ್ತುತಿ ಮಾಡಿದರ ಸಾಕು, ಬಾಯಿತುಂಬ ವರ ಕೊಡತಾವ. ಆದರೆ ಯಾಕೋ ಏನೋ ಒಂದ ವರಾನೂ ಖರೆ ಬರಾಣಿಲ್ಲ. ಅವೂ ನಮ್ಮ ಮಂತ್ರಿಗಳ ಮಾತಿನ್ನಾಂಗ ಹುಸಿಹೋಗತಾವಷ್ಟು, ಆದರೆ ಈ ನಮ್ಮ ದೇವರು ನೈವೇದ್ಯ ನೀಡಿದರ ಮಾತಾಡ್ಯಾನು ಅಂದೀರಿ, ಪೂಜೆ ಮಾಡಿ ಮ್ಯಾಲ ತೋಳ ತೆಕ್ಕಾಗ ಹಿಡಕೊಂಡರ, ಕೆಳಗ ಉಡೀತುಂಬ ಮಕ್ಕಳಾ ಕೊಟ್ಟಿರತಾನೆ! ಇಂಥಾ ವಿಪರೀತ ದೇವರ ಕಥೀನ್ಯ ಇಂದಿನ ಆಟ.

ಎಲ್ಲಿ? ಅಪೂ ಹಿಮ್ಮಾಳ್ಕಾ—

ಹಿಮ್ಮಾಳ್ಕ : ಯಾಕ್ಕರದಿ? ಯಾಕ್ಕರದಿ?

ಸೂತ್ರಧಾರ : ಆಟದ ಆರಂಭಕ್ಕೆ ಜೋಕುಮಾರಸ್ವಾಮಿ ಪೂಜೆ ಮಾಡ ಬೇಕು. ಸಾಮಗ್ರಿ ಸಮೇತ ಬಂದು, ಶಾಸ್ತ್ರದ ಪ್ರಕಾರ ಈ ದೇವರನ್ನ ಪೂಜಿಸುವಂಥವನಾಗು.

ಹಿಮ್ಮೇಳ : ದೇವರು ಎಲ್ಲಿ ಐತೆಂದಿ ?

ಸೂತ್ರಧಾರ : ಇಲ್ಲಿ ಕಾಣ್ಸಾಣೆಲ್ಲಾ ?

ಹಿಮ್ಮೇಳ : ಈ ದೇವರ ?

ಸೂತ್ರಧಾರ : ಯಾಕ ಈ ದೇವರಿಗೇನಾಗೇತಿ ?

ಹಿಮ್ಮೇಳ : ಆಟದ ಆರಂಭಕ್ಕೆ ಗಣೇಶನ ಪೂಜೆ ಮಾಡೋದ ಬಿಟ್ಟು, ಇಂಥಾ ದೇವರ ಪೂಜೆ ಮಾಡಂತಿ; ತಿಳಿಬಾರದ? ನಾಕಮಂದಿ ಬುದ್ಧಿ ವಂತರೇನಂದಾರು ?

ಸೂತ್ರಧಾರ : ಹುಚ್ಚಾ, ಎಲ್ಲಾ ದೇವರೂ ಒಂದಕ ಅಂದಮ್ಯಾಲ ಯಾವ ದೇವರ ಪೂಜೆ ಮಾಡಿದರೇನಾ ? ಹಾಂಗ ನೋಡಿದರ ಈ ಜೋಕುಮಾರಸ್ವಾಮಿ ಗಣೇಶಗ ಖಾಸ ತಮ್ಮಂದಿರಾಗಬೇಕು. ಇಂದಿನ ಆಟದ ಕಥೀನೂ ಈ ದೇವರ್ದಕ. ಮೂಲ ದೇವರನ್ನ ಹಾಂಗೆಲ್ಲಾ ಮರಿಬಾರದೇನಪಾ.

ಹಿಮ್ಮೇಳ : ಅಂಥಾದ್ದೇನಪಾ ಇವನ ಮಹಿಮಾ ?

ಸೂತ್ರಧಾರ : ಈ ಹೊತ್ತಿನ ಶುಭಮಹೂರ್ತದಲ್ಲಿ, ಮಕ್ಕಳಿಲ್ಲದ ಬಂಜೇರು ಬಂದು, ಪೂಜಾ ಮಾಡಿ, ಸ್ವಾಮೀನ ಪಲ್ಯಾ ಮಾಡಿ ಗಂಡಗ ತಿನ್ನಿಸಿದರ, ಅಪಾ ಹತ್ತೆಂಟ ಮಕ್ಕಳು ಹಾ ಅನ್ನೂದರೊಳಗ ಹುಟ್ಟಿತಾವ !

ಹಿಮ್ಮೇಳ : ಬರೋಬರಿ. ಅದಕ್ಕೂ ಹೆಂಗಸರ ಬಂದಿಲ್ಲ. ಫೆಮಿಲಿ ಪ್ಲಾನಿಂಗ್ ಸಮಾಚಾರ ನಿನಗ ಗೊತ್ತೂ ಇಲ್ಲೇನ ?

ಸೂತ್ರಧಾರ : ಅಪೂ ಹಿಮ್ಮಾಳ್ಳಾ. ಗಂಡಂದಿರ ಪ್ರೀತಿ ಕಳೆಕೊಂಡಂಥಾ ಬಾಲೇರು ಬಂದು, ಸ್ವಾಮೀನ್ನ ಪಲ್ಯಾ ಮಾಡಿ ತಿನ್ನಿಸಿದರ ಗಂಡಂದಿರಲ್ಲಾ ಹಳೇ ನಾಯೀ ಹಾಂಗ ಮನ್ನಾಗ ಬಿದ್ದಿರ ತಾರ !

ಹಿಮ್ಮೇಳ : ಹಾಂಗಿದ್ದರ ಇದು ಭಾಳ ಮಂದಿ ಹೆಂಗಸರಿಗೆ ಗೊತ್ತಿಲ್ಲ ಬಿಡು.

ಸೂತ್ರಧಾರ : ಇನ್ನು ಮೇಲೆ ಫಲಪುಷ್ಪ ತಗೊಂಡು, ಪೂಜಾ ಮಾಡಲಿಕ್ಕೆ ಒಬ್ಬ ಗರತೀನ ಕರಕೊಂಡು ಬರುವಂಥವನಾಗು.

ಹಿಮ್ಮೇಳ : ನಿಮ್ಮ ದೇವರು ಭಾರೀ ಶುಟ್ಟಿದಪಾ ! ಫಲ ತಂದೇನು, ಪುಷ್ಪ ತಂದೇನು. ಗರತಿ ಬೇಕಂತಿ ಎಲ್ಲಿಂದ ತರಲಿ ? ಶುದ್ಧ ಗರತೀನಕ ಬೇಕಂದಿ ?

ಸೂತ್ರಧಾರ : ಹೌಂದೌಂದು, ಶುದ್ಧ ಗರತೀನಕ ಆಗಬೇಕು.

ಹಿಮ್ಮೇಳ : ಅದರಾಗ ಸೊಲ್ಪು ಬೆರಕಿಯಿದ್ದರ ?

ಸೂತ್ರಧಾರ : ಛೇ ಛೇ ಹಾಂಗಲ್ಲ ಹೇಳಬಾರದು.

ಹಿಮ್ಮೇಳ : ಸೂತ್ರಧಾರ, ಫಲಪುಷ್ಪ ತಂದೇನ್ನೋಡು. ಗರತಿ ಸಮಾಚಾರ ನನ್ನಿಂದ ಆಗಾಣಿಲ್ಲ ತಗಿ. ಬೇಕಂದರ ಈಗ ಯಾರೂ ಇಲ್ಲ. ನಾನಕ ಹೆಗಸಂತ ತಿಳಕೊಂಡ ಸಾಗಸೋ ಹಾಂಗಿದ್ದರ ಸಾಗಸು.

ಸೂತ್ರಧಾರ : ಆಪಾ, ಹಿಂಗ್ಯಾಕಂತೀಯೋ ?

ಹಿಮ್ಮೇಳ : ಹೆಂಗೇನ ? ಇಂಥಾ ದೇವರ ಪೂಜಿಗಿ ಮಾನ ಮರ್ಯಾದೆ ಇದ್ದವರು ಯಾರ ಬಂದಾರ ಹೇಳು ? ಇದ್ದ ಮಾತ ಹೇಳ ಬೇಕಂದರ ಈ ಊರಾಗ ಖರೇ ಗರತೇರ ಯಾರಾದರೂ ಇದ್ದರ ಅದು ನಮ್ಮಂಥಾ ನಾಕೈದ ಮಂದಿ ಹುಡಗೋರಂತಕ ತಿಳಿ ಮತ್ತ ! ಅಲ್ಲಾ, ನಿಮ್ಮ ದೇವರಿಗಿ ಅದ್ಯಾಕಿಷ್ಟ ಹೆಗಸರ ಖಿಯಾಲಿ ?

ಸೂತ್ರಧಾರ : ಹಾಂಗಕ ಆಗಲಿ, ನೀನಕ ಪೂಜೇ ಮಾಡು.

[ಸೂತ್ರಧಾರ ಮೇಳದೊಂದಿಗೆ ಹಾಡುತ್ತಾನೆ.
ಹಾಡಿನೊಂದಿಗೆ ಹಿಮ್ಮೇಳದವನು ಪೂಜೆ ಮಾಡುತ್ತಾನೆ.]

ಮೇಳ : ಸುವ್ವೀ ಬಾ ಸುಂದರ ! ಸ್ವಾಮಿ
ಸುವ್ವೀ ಬಾ ಚಂದಿರಾ

ಸುವ್ವೀ ಬಾರಯ್ಯಾ ಜೋಕುಮಾರಸ್ವಾಮಿ ||

೬ ಜೋಕುಮಾರಸ್ವಾಮಿ

ಸೊಪ್ಪಿನ ದೇವರೊ ಬೈಗಳ ಮಂಗಳಾರತಿಯವನೊ
ಉಪ್ಪು ಹುಳಿ ಖಾರ ನೈವೇದ್ಯದವನೊ ||

ಮಳೆಯಾಗಿ ಬಿದ್ದವನೆ ಸ್ವಾಮಿ ಬೆಳೆಯಾಗಿ ಎದ್ದವನೆ
ಎಳೆನಗಿ ನಕ್ಕವನೆ ಬೇಲೇ ಹೂವಿನೊಳಗ ||

ಹುಟ್ಟಿದರಡ ದಿನಕ ಪಟ್ಟದ ಹುಡುಗೇರನೆಳದವನೆ
ಮಂದಿ ಬಂದಾರೊ ಕುಡುಗೋಲ ಹಿಡದಾ ||

ಹಿಮ್ಮೇಳ : ಇಂಥಾ ಹಲ್ಯಾ ದೇವರನ್ನ, ಅದೂ ಇಂಥಾ ಸಾರ್ವಜನಿಕ
ಸ್ಥಳದೊಳಗೆ ಹೆಂಗ ಪೂಜೆ ಮಾಡಂತಿಯೋ ?

ಸೂತ್ರಧಾರ : ಅದೆಲ್ಲಾ ಮನುಷ್ಯರೊಳಗೆ ಇರತದೇನಪಾ, ದೇವರೊಳಗೆ
ಸಾಬಾ ದೇವರು, ಹಲ್ಯಾ ದೇವರು ಇರೋದಿಲ್ಲಾ.

ಹಿಮ್ಮೇಳ : ನೀ ಈ ಹೊತ್ತ ಏನ ಮರತ ಬಂದೀದಿ ತಿಳಿತ ನನಗ.

ಸೂತ್ರಧಾರ : ಅದೇನಪಾ ?

ಹಿಮ್ಮೇಳ : ನಾಚಿಕೆ ಬಿಟ್ಟು ಬಂದೀದೀ ಹೌದಲ್ಲ ?

ಸೂತ್ರಧಾರ : ನಾಚಿಕೆ ಹಿಡಿದರ ನಮ್ಮ ದೇವರು ಸಿಟ್ಟಾಗತಾನ. ಸುಮ್ಮನೆ
ಕೇಳುವಂಥವನಾಗು.

ಹಿಮ್ಮೇಳ : ಹೂ ಹೊಡಿ.

ಮೇಳ : ಹುಟ್ಟಿದ್ದೂರನೆ ದಿನಕ ಮುಟ್ಟಾದ ಹುಡುಗೇರನೆಳದವನೆ
ಮಾವರು ಬಂದಾರೊ ಕೋಲ ಕೊಡಲಿ ಹಿಡದಾ ||

ನಾಕನೆ ದಿನದೊಳಗೆ ಸ್ವಾಮಿ ಮುದಿಕೇರನೆಳದವನೆ
ಮುದುಕರು ಬಂದಾರೊ ಗುಂಡಕ್ಕಲ್ಲ ಹಿಡದಾ ||

ಹುಟ್ಟಿದ್ದುದನೆ ದಿನಕ ಸ್ವಾಮಿ ಐದೇರನೆಳದವನೆ
ಹೈದರು ಬಂದಾರೋ ಹಗ್ಗ ಬಲಿಯ ಹಿಡದಾ ||

ಹುಟ್ಟಿದಾರನೆ ದಿನಕ ಸ್ವಾಮಿ ನಾರೇರನೆಳದವನೆ
ಕರಗ ತಂದಾರೊ ಐದನೂರ ಮಂದಿ ||

ಹಿಮ್ಮೇಳ : ಸಡ್ಲ ಬಿಟ್ಟರೆ ನೀನೂ ಭಾರಿ ಹಾಡವಪಾ! ಹಾಡಾಕ ಯಾರಿಗಿ
ಬರಾಣೆಲ್ಲಾ? ಹಾಡ್ಲಿ?—

ನೋಟರದಾಗ ಇದ್ದವನೆ ಘೇಟರದಾಗ ಬಿದ್ದವನೆ
ಮನೆಯಿಲ್ಲೇನಯ್ಯಾ ಮಲಗಲಿಕ್ಕಿ?॥

ಸೂತ್ರಧಾರ : ಯಾಕ ನಾ ಚಂದದಿಂದ ಹಾಡಲಿಲ್ಲೇನು?

ಹಿಮ್ಮೇಳ : ಓಹೋ! ಬಾಳ ಚಂದದಿಂದ ಹಾಡಿದಿ. ಅದರ ಸೊಲ್ಪು
ಕಡಿಮಿ ಚಂದದಿಂದ ಹಾಡು ಅಂತ. ಇಲ್ಲದಿದ್ದರೆ ಕೂತ
ಮಂದಿಗಿ ಹಾಡಿನರ್ಥ ತಿಳಿದರ ಏನ ಮಾಡತಿ? ಇಂಥಾ
ಮಾತ ತಿಳಿದಾಂಗ ಹೇಳಬೇಕೆನಪಾ!

ಸೂತ್ರಧಾರ : ಅಪಾ, ಈ ಮಹಾವೇವರ ಮಹಿಮೆಯನ್ನು ನಾನು ಗದ್ಯ
ದಲ್ಲಿ ವರ್ಣನೆ ಮಾಡಬೇಕೇನು?

ಹಿಮ್ಮೇಳ : ಇಲ್ಲದಿದ್ದರೆ ಇದು ಭಾಳ ರಿಸ್ಕೀ ದೇವರೋ ಹುಚ್ಚಾ:

ಸೂತ್ರಧಾರ : ಹಾಂಗಿದ್ದರೆ ಕೇಳುವಂಥನಾಗು, ಈ ಯಾವ ನಮ್ಮ ಮಹಾ
ದೇವರು, ಸೊಪ್ಪಿನ ದೇವರು, ಮಳೆ ದೇವರು, ಬೆಳೆ
ದೇವರು, ಬೈಗುಳ ದೇವರು, ಜೋಕುಮಾರಸ್ವಾಮಿ,

ಹಿಮ್ಮೇಳ : ಓಹೋ!

ಸೂತ್ರಧಾರ : ಹುಟ್ಟಿದರೆಡೇ ದಿನದಲ್ಲಿ ಪಟ್ಟಣದ ಹುಡುಗೇರನ್ನ,

ಹಿಮ್ಮೇಳ : ಆಹಾ!

ಸೂತ್ರಧಾರ : ಎಳದಾ—

ಹಿಮ್ಮೇಳ : ಇಲ್ಲಿ ತಪ್ಪಿದಿ.

ಸೂತ್ರಧಾರ : ಯಾಕ?

ಹಿಮ್ಮೇಳ : ಎಂಥಾ ಅಪರೂಪ ದೇವರ ಬೆನ್ನ ಹತ್ತಿದಿಯೋ? ಮನ
ಶೇರಿಗೊಂದ ಬ್ಯಾರೇ ಉದ್ಯೋಗಿಲ್ಲಾ ಎಳಿತಾರ. ನಿಮ್ಮ
ದೇವರೂ ಎಳೆಯೋದಂದರೆ! ಹುಡುಗೇರನ್ನ ಎಳದಾ,

ಮುದುಕೇಶ್ವ ಎಳದಾ! ಹೋಗಲಿ, ಅದನ್ನಷ್ಟ ಮುಚ್ಚಿ
ಹೇಳಾಕ ಆಗಾಣಿಲ್ಲೇನ?

ಸೂತ್ರಧಾರ : ಎದನ್ನ?

ಹಿಮ್ಮೇಳ : ಎಳದಾ ಎಳದಾ ಅನ್ನೋದನ್ನ? ಅಂಥಾ ಮಾತಿಗಿ ಈ ಕಡೆ
ಅಶ್ಲೀಲ ಅಂತಾರೇನಪಾ. ನೋಡ್ಲಿ ಯಾರಾರ ಕುಂತಾರ
.....ಇಂಥಾ ಮಾನವಂತರ ಸಭಾದೊಳಗ ಅಶ್ಲೀಲ
ಅನ್ನಬಾರದು. ಅದಕ್ಕೊಂದ ಉಪಾಯ ಹೇಳಲಿ? ಎಳದಾ
ಎಳದಾ ಬಂದಲ್ಲೆಲ್ಲಾ ಲವ್ ಮಾಡಿದ ಲವ್ ಮಾಡಿದಾ
ಅನ್ನು.

ಸೂತ್ರಧಾರ : ಹಾಂಗ್ಸ್ ಆಗಲಿ. ಈ ನಮ್ಮ ವಹಾದೇವರು... ..

ಹಿಮ್ಮೇಳ : ಸೊಪ್ಪಿನದೇವರು ಆ ದೇವರು ಈ ದೇವರು ಇತ್ಯಾದಿ
ದೇವರು.....ಮುಂದ?

ಸೂತ್ರಧಾರ : ಹುಟ್ಟಿದ ಮೂರನೇ ದಿನದಲ್ಲಿ ಏನು ಮಾಡಿದಾ?

ಹಿಮ್ಮೇಳ : ಏನು ಮಾಡಿದಾ?

ಸೂತ್ರಧಾರ : ಮುಟ್ಟಾದಂಥಾ.....

ಹಿಮ್ಮೇಳ : ಮತ್ತ ಅಶ್ಲೀಲ ! ಆ ಪದ ತಗದು ಗಟ್ಟೀ ಹುಡುಗೇರು
ಅನ್ನು.

ಸೂತ್ರಧಾರ : ಹುಟ್ಟಿದ ಮೂರನೇ ದಿನದಲ್ಲಿ ಗಟ್ಟಿ ಹುಡುಗೇರನ್ನ

ಹಿಮ್ಮೇಳ : ಲವ್ ಮಾಡಿದಾ

ಸೂತ್ರಧಾರ : ನಾಕನೇ ದಿನದಲ್ಲಿ ಮುದಿಕೇರನ್ನ,

ಹಿಮ್ಮೇಳ : ಲವ್ ಮಾಡಿದಾ

ಸೂತ್ರಧಾರ : ಐದನೇ ದಿನದಲ್ಲಿ ಐದೇರನ್ನ

ಹಿಮ್ಮೇಳ : ಲವ್ ಮಾಡಿದಾ

ಸೂತ್ರಧಾರ : ಆರನೇ ದಿನದಲ್ಲಿ ನಾರೇರನ್ನ

ಹಿಮ್ಮೇಳ : ಲವ್ ಮಾಡಿದ. ಅಪ್ಪಾ ಸೂತ್ರಧಾರ, ನಿಮ್ಮ ದೇವರು ಪ್ರಾಸಕ್ಯಾಗಿ ಅವರನ್ನೆಲ್ಲಾ ಲವ್ ಮಾಡಿದ್ನೋ? ಅಥವಾ ನೀನು ಹೊಂದಿಸೀಯೋ? ಇರಲಿ, ಮುಂದೇನಾಯ್ತು?

ಸೂತ್ರಧಾರ : ಅವಾಗ ಏಳನೇ ದಿನ—ಹೆಂಡದಿರ ಗಂಡರು ಕೊಡಲಿ ಹಿಡಿಕೊಂಡ ಬಂದರು. ಮುದಕೇರ ಮುದುಕರು ಗಂಡ ಕಲ್ಲ ಹಿಡಕೊಂಬಂದರು. ಐದೇರ ಹೈದರು ಹಗ್ಗದ ಬಲಿ ಹಿಡಕೊಂಬಂದರು. ಹಿಂಗ ಎಲ್ಲರೂ ಎಣಿಸಿ ಐನೂರ ಜನಾ ಆಗಿ ಎಲ್ಲಿ ಬಂದರು?

ಹಿಮ್ಮೇಳ : ಜೋಕುಮಾರಸ್ವಾಮಿ ಹತ್ತಿರ ಬಂದರು.

ಸೂತ್ರಧಾರ : ಬಂದೇನ ಮಾಡಿದರು?

ಹಿಮ್ಮೇಳ : ಆದಿಲ್ಲಿ, ಮುಂದಿಂದ ನೀ ಹಾಡಿನಾಗ ಹೇಳೋದು ಒಳ್ಳೇ ದೇನಪಾ, ಯಾಕಂದರ ನಿನ್ನ ಗದ್ಯ ಸೊಲ್ವ ಡೇಂಜರಸ್ ಕಾಣತದೆ.

ಸೂತ್ರಧಾರ : ಹಾಂಗಿದ್ದರ ಕೇಳುವಂಥವನಾಗು. ಆ ಐನೂರ್ಮಂದಿ ಜೋಕುಮಾರಸ್ವಾಮಿ ಹತ್ತಿರ ಬಂದೇನ ಮಾಡಿದರು?

ಹಿಮ್ಮೇಳ : ಏನ ಮಾಡಿದರು?

ಮೇಳ : ಎಣಿಸಿ ಐನೂರ್ಮಂದಿ ಅವರಿಗೆ ಸಾವಿರ ಕೈಗಳು ಹೊಡದ ಕಡದಾರೋ ಎಳೇ ದೇವರನ್ನಾ||

ಸಾವಿರ ಕೈಗಳು ಕೈಗೊಂಡ ಕೊಡಲಿ ಕುಡಗೋಲು ಹೊಡದ ಕೊಂದಾರೋ ಎಳೇ ದೇವರನ್ನಾ||

ಕೊಂದಾರ ಒಗದಾರೋ ಸ್ವಾಮಿನ ಕಡದಾರ ಒಗದಾರೋ ನೆತ್ತರ ಹರಿದಾಪ್ತ ಹೊಳೆಹಳ್ಳ ತುಂಬಿ||

ನೆತ್ತರ ಬಿದ್ದಲ್ಲಿ ಆಹಾ ಬೆಳಗು ಎದ್ದಾಪ್ತ

[ಅಷ್ಟರಲ್ಲಿ ಹೊರೇರ ಶಾರಿ ಸರ್ತಿಸುತ್ತ ಬಂದು
ದೇವರಿಗೆ ನಮಸ್ಕರಿಸಿ ದೇವರ ಬುಟ್ಟಿ ಹೊರ
ಬೇಕೆನ್ನುವಾಗ ಹಿಮ್ಮೇಳದವನು ಗಮನ
ಸುವನು.]

ಹಿಮ್ಮೇಳ : ನಿಮ್ಮ ದೇವರೂ ಅಡ್ಡಿಯಿಲ್ಲವಾ! ಖರೇ ಗಿರಾಕೀನ್ನೂ ಹಿಡ
ಕೊಂಡ ಬಂದಾನೋಡು.

[ಅವಳ ಬಳಿಗೆ ಓಡಿಹೋಗಿ]

ಅಂದವಾದ ಮಂದಿರವನ್ನು ಬಿಟ್ಟು
ಸುಂದರವಾದ ಈ ಸಭಾಂಗಣಕ್ಕೆ ಬಂದು
ಬಂಧುರವಾದ ಈ ದೇವರನ್ನು ಹೊತ್ತು ಒಯ್ಯುವ
ಸುಂದರೀ ನೀನು ಯಾರು? ನಿನ್ನ ನಾಮಾಂಕಿತವೇನೂ?
ಹೇಳುವಂಥವಳಾಗು—

ಶಾರಿ : ಇದ್ಯಾವ ಪುಸ್ತಕಧಾಂಗ ಮಾತಾಡತ್ಯತಿ!

ಹಿಮ್ಮೇಳ : ಸೂತ್ರಧಾರ, ನೀನು ಬಾರಪಾ, ನಮಗಿದು ಬಗಿಹರಿ
ವೊಲ್ಲು!

ಸೂತ್ರಧಾರ : ಅಮ್ಮಾ, ಬಂದಂಥವಳು ನೀನು ಧಾರು? ನಿನ್ನ ನಾಮಾಂಕಿತ
ವೇನು ? ಚಂದದಿಂದ ತಿಳಿಸುವಂಥವಳಾಗು.

ಶಾರಿ : ಸೂತ್ರಧಾರ, ತಿಳಿಸಾಕು ಬೇಕ ?

ಸೂತ್ರಧಾರ : ಹೌದು, ತಿಳಿಸಾಕು ಬೇಕು.

ಶಾರಿ : ಸೂತ್ರಧಾರ, ಮುದುಕರು ಬಂದು ನನಗೆ ಏ ಪೋರೀ ಏ
ಪೋರೀ ಅಂತಾರ, ಸಣ್ಣ ಹುಡುಗರು ಬಂದು ಏ ಮುದುಕೀ
ಏ ಮುದುಕೀ ಅಂತಾರ ಎರಡೂ ಅಲ್ಲದ ಇಂಥಾ ಸಭ್ಯರು

ಬಂದು ಹೊಲೇರ ಸೊಳಿ ಶಾರೀ ಶಾರೀ ಅಂತಾರ
ನೋಡು.

ಸೂತ್ರಧಾರ : ಅಮ್ಮಾ ನೀ ಶಾರವ್ವಂತ ನಮಗಾದರು ತಿಳಿತು ಕೂತಂಥಾ
ರಸಿಕರಿಗಾದರೂ ತಿಳಿತು. ಆದರ ನೀ ಇಲ್ಲಿಗ್ಯಾಕೆ ಬಂದಿ ?
ಜೋಕುಮಾರಸ್ವಾಮಿನ್ನ ಯಾಕೆ ಒಯ್ಯಿ ? ಅದನ್ನಾದರು
ತಿಳಿಸುವಂಥವಳಾಗು.

ಶಾರಿ : ಅಪ್ಪಾ ಸೂತ್ರಧಾರ, ಜೋಕುಮಾರಸ್ವಾಮಿ ದೊಡ್ಡ
ದೇವರು ಬಂಜೇರಿಗೆ ಮಕ್ಕಳು ಕೊಡೋ ದೇವರು. ಗಂಡ
ಇಲ್ಲದವರಿಗೆ ಗಂಡನ್ನ ಕೊಡೋ ದೇವರು.

ಹಿಮ್ಮೇಳ : ಹೌದು ನಿನಗೆ ಮಿಂಡನ್ನ ಕೊಡೋ ದೇವರು,

ಶಾರಿ : ಯಾರಾದರೂ ಮಕ್ಕಳಿಲ್ಲದ ಬಂಜೇರು ಬಂದು ಒಯ್ಯಾರಂತ
ಕಾದ ನೋಡಿದ, ಯಾರೂ ಒರಲಿಲ್ಲ. ನಾನಾದರೂ
ಒಯ್ಯೇನಿ. ನನಗೂ ವಯಸ್ಸಾಗಿ ಗಿರಾಕಿ ಕಡಿಮೆ ಆಗ್ಯಾವ,
ಈ ಸ್ವಾಮಿನ್ನ ಪಲ್ಲೆ ಮಾಡಿ ನೀಡಿದರ ಇದ್ದ ಗಿರಾಕಿ
ಆದರೂ ನನ್ನ ಮನೀ ಮುಂದೆ ಬಿದ್ದಿರತಾವ !

ಹಿಮ್ಮೇಳ : ಅಂತೂ ದೇವರ ಉಪಯೋಗ ಐತಿ ಅಂಥಾಗಾಯ್ತು.

ಸೂತ್ರಧಾರ : ಶಾರವ್ವ, ಹಾಂಗಿದ್ದರ ನೀನಾದರು ಸಾಮಿನ್ನ ಒಯ್ಯಿ
ವಂಥವಳಾಗು.

(ಶಾರಿ ಬುಟ್ಟಿ ಹೊರುವಳು)

ಹಿಮ್ಮೇಳ : ಏ ತಡಿ ತಡಿ,

(ಓಡಿ ಹೋಗಿ ಅವಳ ಹಿಂದೆ ಆಶೀರ್ವಾದ
ಮಾಡುವ ಭಂಗಿಯಲ್ಲಿ ನಿಂತುಕೊಂಡು)

ಮಗನೇ ಸೂತ್ರಧಾರ, ನಿನ್ನ ಪೂಜೆಯಿಂದ ನನಗೆ ಪ್ರೀತಿ

ಆಗಿದೆ. ನಿನ್ನ ಅಟ ಸಾಧ್ಯವಾದರೆ ಸಂಸೂತ್ರ ಸಾಗಲಿ ಅಂತ
ಅಶೀರ್ವಾದ ಮಾಡತೇನು ; ಇನ್ನು ಮೇಲೆ ನೀನು ನಿನ್ನ
ಅಟ ಸುರುಮಾಡುವಂಥವನಾಗು;

(ಸೂತ್ರಧಾರ ನಮಿಸುತ್ತಾನೆ.)

ಧಂಧಂ ದೇವರು

ಮೇಳ : ಒಂದ ಉರಾಗಿದ್ದಾನ್ರಿ ಒಬ್ಬ ಗೌಡ
 ಉರಾಗ ದೊಡ್ಡ ಪುಂಡಾ
 ಅವನ ಹೊಟ್ಟೆ ಗುಂಡಾ
 ತಿರಗತಾನ ಯಾವತ್ತು ಬಂದೂಕ ಹಿಡಕೊಂಡಾ ||

ಉರ ಭೂಮಿ ಸೀಮಿಯ ಯಜಮಾನ
 ಬಂಗಾರ ಬೆಳ್ಳಿ ಚಿನ್ನ
 ಚೆಂಡುಳ್ಳ ನಿವಳ ಹೆಣ್ಣಾ
 ಎಲ್ಲಾನು ತನ್ನದಂತ ಹೇಳಾನ್ರಿ ಹೈವಾನ ||

ಅವನಿದ್ದಾಳ್ಳಿ ಒಬ್ಬ ಶ್ರೀಮತಿ
 ಕರೆಯೋಣ ಗೌಡತಿ
 ಚೆಂದ ಆಕೃತಿ
 ಬಾಯಿ ಕೆರದ ನೋಡತಾಳ್ಳಿ ಹಾರಾಡುವ ಹಕ್ಕಿ ||

(ಹಾಡು ಮುಗಿಯುತ್ತಿದ್ದಂತೆ ಗೌಡ ನಾಲ್ಕು
 ಜನರ ಮೇಲೆ ಬಂದೂಕು ಹೊರಿಸಿಕೊಂಡು ವೈಭವ
 ದಿಂದ, ಪ್ರೇಕ್ಷಕರ ಮಧ್ಯದಿಂದ ಬರುತ್ತಾನೆ.
 ಬಂದೂಕ ಹೊತ್ತವರು, "ಸ್ವಾಮಿ ನಮ್ಮಯ್ಯ"
 ದೇವರೊ ! ಧಂಧಂ ಇವರ ಹೆಸರೊ ||"

ಎಂದು ಹಾಡಿಕೊಂಡು, ನರ್ತಿಸಿಕೊಂಡು
 ಬರುತ್ತಾರೆ.)

೧೪ ಜೋಕುಮಾರಸ್ವಾಮಿ

ಸೂತ್ರಧಾರ : ಅಪ್ಪಾ, ಸುತ್ತ ಪರಿವಾರದೊಂದಿಗೆ ಬಂದಿರತಕ್ಕಂಥಾ ಧೀರಾ, ನೀನು ಧಾರು ? ನಿನ್ನ ನಾಮಾಂಕಿತವೇನು ? ಚೆಂದದಿಂದ ಹೇಳುವಂಥವನಾಗು.

(ಗೌಡ ನಾಲ್ಕು ಜನರ ಕಡೆಗೆ ನೋಡಿ, ಸೂತ್ರ ಧಾರನಿಗೆ ಉತ್ತರಿಸಲು ಸೂಚಿಸಿ ಮಂಚದ ಮೇಲೆ ಕೂರುತ್ತಾನೆ. ನಾಲ್ವರೂ ಬಂದೂಕು ತಂದು ಸೂತ್ರಧಾರನ ಮುಂದೆ ನಿಲ್ಲಿಸಿ ಅದರ ತುದಿಗೊಂದು ರುಂಬಾಲನ್ನಿಟ್ಟು ಪರಸ್ಪರ ನಗುತ್ತಾರೆ.)

ಒಬ್ಬ : ಇವರು ಯಾರಾದರೇ...

ಎಲ್ಲರೂ : ಸ್ವಾಮಿ ನಮ್ಮಯ್ ದೇವರೊ
ಢಂಢಂ ಇವರ ಹೆಸರೊ॥

ಸೂತ್ರಧಾರ : ಇವರ ಹೆಸರು ಢಂಢಂ ? ಕೂತಂಥಾ ಸಭಿಕರು ಕಾತರರಾಗಿ ದ್ದಾರೆ. ಇವರೇನ ಮಾಡತಾರ ? ಸವಿಸ್ತಾರ ಕಥನಾ ಮಾಡಿ ತಿಳಿಸುವಂಥವನಾಗು.

ಒಬ್ಬ : ಇವರಿಗೆ ಒಂದ ಕುದರಿ ಐತಿ. ಅದರ ಹಿಂದೊಂದ ಬೋಲ್ಕು ಐತಿ ಗುರಿ ಹಿಡದರ ಸಾಕು,—ಎದುರಿಗೇನಿದ್ದರೂ ಢಂ ಅಂತ ಒಮ್ಮೆ ಕುಣೀತಾರ; ಮುಗೀತು! ಇಂಥಾ ಮಹಾಸ್ವಾಮಿ ನಮ್ಮ ದೇವರು !

ಎಲ್ಲರೂ : ಸ್ವಾಮಿ ನಮ್ಮಯ್ ದೇವರೊ
ಢಂಢಂ ಇವರ ಹೆಸರೊ ॥

ಇನ್ನೊಬ್ಬ : ಯುದ್ಧದೊಳಗೆ ಸೈನಿಕರು ಬರೀ ಹೆಣದ ಮ್ಯಾಲ ಹಾರಸ್ತಾರಂತ. ನಮ್ಮ ದೇವರು—ಊಹೂ ! ಗಟ್ಟಿಮುಟ್ಟು ಬಾಳೇ ವಂತರ ಆಗಬೇಕು. ಒಂದ ದಿವಸ ಒಬ್ಬ ರೋಗಿಷ್ಷನ ಮ್ಯಾಲ ಹಾರಿದರು—ಅವರೋ?

ಮತ್ತೊಬ್ಬ : ಅದ್ಯ ? ಆ ದೆವ್ವಿನ ಹೊಲದಾಗೋ !

ಇನ್ನೊಬ್ಬ : ಹೂ ಆ ದೆವ್ವಿನ ಹೊಲದಾಗ ಹಾರಿದರು. ರೋಗಿಷ್ಟನ ಮ್ಯಾಲ ಹಾರೋವಾಗ ನಿಮ್ಮ ಸ್ವಾಮಿ ಕುಣೀಲಿಲ್ಲ, ಹಾಡಲಿಲ್ಲ, ಥಂ ಅನ್ನಲಿಲ್ಲ. ಮೂರ ದಿನಾ ಮಾತಾಡಲಿಲ್ಲ ಹೋಗಲಿ ಅಂತ ಒಂದ ದಿನಾ ಹಾಡಾ ಹಗಲಿ ಹೊಲದಾಗ ಕೆಲಸಾ ಮಾಡೋ ಡಜನ್ ಹೊಲೇರನ್ನ ಸಾಲಾಗಿ ನಿಲ್ಲಿಸಿ ಹಾರಿದರು. ಸ್ವಾಮಿ ಕುಣಿದಾಡಿ ಒಮ್ಮೆ ಥಂ ಅಂದರ ಏನುಳಿತ ಹೇಳ್ತೋಡೋಣು ?

ಸೂತ್ರಧಾರ : ಒಂದ ಡಜನ್ ಹೇಣಾ !

ಇನ್ನೊಬ್ಬ : ಉಹೂ ! ಬ್ಯಾರೇದವರು ಹಾರಿದರ ಹೆಣ ಬೀಳತಾವ ನಮ್ಮ ಥಂ ಥಂ ಸ್ವಾಮಿ ಹಾರಿದರ ಇಷ್ಟ ಬೂದಿ ; ತಟಿಕ್ ಹೋಗಿ ! ನಮ್ಮ ಸ್ವಾಮೀ ಮಹಿಮಾ ಏನ್ನೇಳೋಣು !

ಎಲ್ಲರೂ : ಸ್ವಾಮಿ ನಮ್ಮಯ್ ದೇವರೊ
ಥಂ ಥಂ ಇವರ ಹೆಸರೊ ||

ಸೂತ್ರಧಾರ : ಇದೆಲ್ಲಾ ಹೌಂದಪಾ, ನಿಮ್ಮ ಸ್ವಾಮೀ ಸ್ವರೂಪ ಏನು ?

ಮಗುದೊಬ್ಬ : ನಮ್ಮ ಸ್ವಾಮಿ ಥಂ ಥಂ ದೇವರಂದರ ಒಂದ ದೊಡ್ಡ ಹೊಟ್ಟೆ. ಏನ ತಿಂದರೂ ಅರಗಸ್ತಾರ ನಿಮ್ಮಂಥವರಿಗೆ ಎರಡು, ಬ್ಯಾಡಾ ನಾಕ ರೊಟ್ಟಿ ಕೊಟ್ಟರ ಅರ್ಜೀಣ್ ಆಗ ತೈತಿ. ನಮ್ಮ ಸ್ವಾಮಿ ಮನಶೇರ ಮಾಂಸ ತಿಂದ ಅರಗಿಸಿ ಕೊಳ್ತಾರ ! ಕೋಳಿ ಸಿಕ್ಕರಂತೂ ಹಬ್ಬಾ ಮಾಡತಾರ ! ಅಂಥಾ ನಮ್ಮ ಸ್ವಾಮಿ—

ಎಲ್ಲರೂ : ಸ್ವಾಮಿ ನಮ್ಮಯ್ ದೇವರೊ
ಥಂ ಥಂ ಇವರ ಹೆಸರೊ ||

ಗೌಡ : ಏನಪಾ ಸೂತ್ರಧಾರ ನಾ ಯಾರಂತ ಈಗಲಾದರೂ ತಿಳಿತೋ ?

೧೬ ಜೋಕುಮಾರಸ್ವಾಮಿ

ಸೂತ್ರಧಾರ : ಸ್ವಾಮೀ, ತಾವು ಯಾರಂತ ನನಗಾದರೂ ತಿಳೀತು
ಕೂತಂಥ ಸಮಾಜವಾದಿಗಳಿಗಾದರು ತಿಳಿದಬಂತು.

[ನಿಧಾನವಾಗಿ ಬಂದ ಬಸಣ್ಣನನ್ನು ತೋರಿಸಿ]

ಈತ ಯಾರು ? ಅದ್ಯಾಕ ಹಿಂಗ ನಿಂತಾನ ?

ಒಬ್ಬ : ಇದು ನಮ್ಮ ಥಂಥಂ ದೇವರು ತಿನ್ನೋ ರೊಟ್ಟಿ.

ಇನ್ನೊಬ್ಬ : ಅಲ್ಲಲ್ಲ. ನಮ್ಮ ಥಂಥಂ ದೇವರಿಗೆ ಹರಕೆ ಬಿಟ್ಟ ಕೇರಿ.

ಮತ್ತೊಬ್ಬ : ಅಲ್ಲಲ್ಲ. ನಮ್ಮ ದೇವರಿಗೆ ಹಾಲ ಕೊಡೊ ಹಸು.

ಗೌಡ : (ಒಳಗಿನಿಂದ ಬಂದು)
ಕೇಳಿದೇನ ?

ಗೌಡ : ನಿಂದೇನ ಈ ಮಂದ್ಯಾಗ ? ಆಮ್ಯಾಲ ಕೇಳತೀನಂತ
ಹೋಗು.

ಮಗುದೊಬ್ಬ : (ಗೌಡಿಯನ್ನು ತೋರಿಸುತ್ತ)
ಅದು ನಮ್ಮ ಥಂಥಂ ದೇವರ ಹೊಲಾ !

[ಗೌಡ ಒಳಹೋಗುವಳು.]

ಸೂತ್ರಧಾರ : ಈತನಿಗೇನೊ ಹೆಸರು ಇಲ್ಲೇನು ?

ಒಬ್ಬ : ಹೆಸರ ? ಇವನ ಹೆಸರೇನೊ ?

ಬಸಣ್ಣ : ಬಸಣ್ಣ.

[ಗೌಡ ತಕ್ಷಣ ಏಳುವನು.]

ಗೌಡ : ಬಸಣ್ಣ ? ಬಾರೋ ಬಸಣ್ಣ...ಏ ಹೋಗೋ ಹೋಗೋ
ಆಮ್ಯಾಲ ಬರೀರಂತ ಹೋಗ್ತಿ. ಬಾರೊ ಬಸಣ್ಣ ಬಂದ
ಹೊರಗ್ಗ ನಿಂತೀಯಲ್ಲೋ ? ಬಾ ಬಾ ಒಳಗ ಕೂರ ಬಾ.
ಬೀಡಿ ಸೇದತಿಯೇನ ?

[ನಾಲ್ವರೂ ರಂಗದ ಒಂದು ಬದಿಗೆ ಸರಿಯಾ
ವರು. ಸೂತ್ರಧಾರ ಮೇಳದೊಡನೆ ಒಂದಾಗು

ನಿಮ್ಮಪ್ಪ ಸತ್ತದ್ದ ಭಾಳ ಮನಸಿಗೆ ಹಚ್ಚಿಕೊಂಡೀಯೊ ಏನೊ ! ನಿಮ್ಮಪ್ಪ ಹೋದದ್ದಕ್ಕೆ ನನಗ ಹಳಹಳ ಅಗಿಲ್ಲಂತ ತಿಳಿಬಾಡಪಾ ಮತ್ತ. ಏನ ಮುದಕ ಏನ ಮುದುಕ ನಿಮ್ಮಪ್ಪ ! ದಿನಬೆಳಗಾದರ ಗೌಡರಕ ಅಂತ ಬರತಿದ್ದಾ, ಬೀಡಿ ಇಸಕೊಂಡ ಸೇದತಿದ್ದಾ. ಅದರ ಏನ ಮಾಡೋದು ಮುದುಕ ಭಾರೀ ಹಟಮಾರಿ. ಒಬ್ಬರ ಮಾತ ಕೇಳಾವಲ್ಲ. ಗಿಣೇಗಿ ಹೇಳಿಧಾಂಗ ಹೇಳಿದೆ : ಮುದುಕಾ ಆ ಹೊಲದಾಗ ಮಲಗಬಾಡೊ : ಅಲ್ಲಿ ದೆವ್ವ ಐತಿ, ಪಿಶಾಚಿ ಐತಿ, ಏಳ ಮಕ್ಕಳ ತಾಯಿ ಐತಿ - ಅಂತ. ಕೇಳಿದನಕ ನನ್ನ ಮಾತ ? ಊಹಾ ! ದವ್ವಾ, ಪಿಶಾಚಿ ಮನಶೇರಷ್ಟ ಕೆಟ್ಟ ಇರಾಣಿಲ್ಲೊ ಹುಡುಗಾ ಅಂದ. ಹೋದ. ಬೆಳಗ್ಗಿದ್ದ ಮಾತಾಡಿಸಬೇಕಂತ ಹೋದರ ನಿಮ್ಮಪ್ಪ ಅಲ್ಲೆಲ್ಲಿರತಾನ ! ಕೂತಕೊಳ್ಳೋ, ಹಾಂಗಕ ನಿಂತಕ ಇದ್ದೀಯಲ್ಲ. ನೀ ಅಷ್ಟೇನೂ ಜಿಂತೀ ಮಾಡಬಾಡ. ನಮ್ಮ ಮನ್ನಾಗ ಇದ್ದೀ ಯಂತ ಬಿಡು.

ಬಸಣ್ಣ : ನಮ್ಮಪ್ಪ ಹೆಂಗ ಸತ್ತಂತ ನನಗ ಗೊತ್ತ ಐತಿ.

ಗೌಡ : ನಿನಗಷ್ಟು ಏನ, ಊರಿಗೂರಕ ತಿಳಿದೈತಿ. ಆ ಹೊಲದ ನೆಲ ಭಾಳ ಬಿರಸೈತಿ ಅಂತ ಯಾರಿಗಿ ಗೊತ್ತಿಲ್ಲ ? ನಿನ್ನಿ ಗುರಾನ ಎರಡ ಕುರಿ ಹೋದವಂತ ಕೇಳಿಯೇನ ?

ಬಸಣ್ಣ : ನಮ್ಮಪ್ಪ ಹೆಂಗ ಸತ್ತಂತ ನನಗ ಗೊತ್ತೈತಿ.

ಗೌಡ : ಯಾಕೋ ಹುಚ್ಚಾ, ನನ್ನ ಮ್ಯಾಲಕ ಸಂಶೇ ಇದ್ದಾಂಗ ಮಾತಾಡ್ತಿ? ಮನಸಿಗೆ ಭಾಳ ಹಚ್ಚಿಕೊಂಡೀಯಲ್ಲ, ಅದಕ್ಕಕ ಹಿಂಗಾಗತ್ತೈತಿ. ಬಾಬಾ, ಒಂದ ಬೀಡೀ ಸೇದ ಬಾ, ಬರೋಬರಿ ಬುದ್ದಿ ಬರತ್ತೈತಿ.

ಬಸಣ್ಣ : ಒಂದ ಗಟ್ಟಿಮುಟ್ಟಿ ಮಾತ ಹೇಳತೇನ ಕೇಳ ಗೌಡಾ :
ನಮ್ಮಪ್ಪ ಹೆಂಗ ಸತ್ತಂತ ನನಗ ಗೊತ್ತೈತಿ ; ಕಾಡ ಕಡದ
ಹೆಂಗ ಹೊಲಾ ಮಾಡಿದಾಂತ ಗೊತ್ತೈತಿ ; ಆ ಹೊಲಾ ನಾ
ಬಿಡಾಣಲ್ಲಂತ ನನಗ ಗೊತ್ತೈತಿ.

ಗೌಡ : ಇಷ್ಟು ಗೊತ್ತಿದ್ದಾವ ನಿಮ್ಮಪ್ಪ ಸಾಲಾ ಒಯ್ದಿದ್ದ
ಗೊತ್ತೈತಿಲ್ಲೊ ?

ಬಸಣ್ಣ : ತಿರಗಾಮುರಗಾ ಎರಡನೂರ ರೂಪಾಯಿ ಸಾಲ; ಇಷ್ಟತ್ತ
ವರ್ಷ ಅರ್ಧಾರಾಶಿ ಆಳದ ಕೊಟ್ಟಾ. ಇನ್ನೂ ತೀರಿಲ್ಲ ನಿನ್ನ
ಸಾಲ ?

ಗೌಡ : ಹೋಗಲಿ, ಆ ಹೊಲಾ ಯಾರ ಹೆಸರಿಗಿ ಐತಂತ
ಗೊತ್ತೈತಿ ?

ಬಸಣ್ಣ : ಅದೆಲ್ಲಾ ನಂಗೊತ್ತಿಲ್ಲ. ಹೊಲಾ ನಂದು, ನಾ ಉಳತೇನ.
ಇನ್ನೇನ ಬಾಕಿ ಉಳದಿದ್ದರೂ ನನ್ನ ಬೆನ್ನಿಗೆ ಹೇಳ.

ಗೌಡ : ಹಾಂಗಿದ್ದರ ನೀ ಹೇಳೋದೂ ನನಗೊತ್ತಿಲ್ಲಾ. ಏನ
ಹೇಳೋದೆಲ್ಲಾ ಈ ಬಂದೂಕಿಗೆ ಹೇಳ.

[ಬಸಣ್ಣ ಬಂದೂಕನ್ನೊದ್ದು ಹೋಗುವನು.
ಗೌಡ ಆ ಸಮಯಕ್ಕೆ ಸರಿಯಾಗಿ ಬಂದು
ನೋಡಿ ಬಸಣ್ಣ ಹೋದ ಮೇಲೆ ಮಾತನಾಡು
ವಳು]

ಗೌಡ : ಕೇಳಿದೇನ ?

[ದೂರದಲ್ಲಿ ಗುರಾ, ಬರುವುದನ್ನು ನೋಡಿ
ಒಬ್ಬ ಮತ್ತೊಬ್ಬ ಇನ್ನೊಬ್ಬ ಮಗುದೊಬ್ಬ
ಎದ್ದುಬರುವರು. ಗೌಡ ಕೂಡಲೇ ಒಳಗೆ
ಹೋಗುವಳು.]

ಒಬ್ಬ : ದೇವರೂ, ಹೊರಗ ಗುರಾ, ಬಂದ ನಿಂತಾನಿ.

ಗೌಡ : ಕರಕೊಂಬಾ ಒಳಗ.

[ಗುರಾ, ಹೆದರುತ್ತ ಒಳಬರುತ್ತಾನೆ]

ಬಾರೋ ಗುರ್ಯಾ, ಏ ಏ ಕುರಿ ಹೆದರತ್ಯೆತಿ ಹೋಗೋ,

[ನಾಲ್ವರೂ ಹಿಂದೆ ಸರಿಯುವರು]

ಗುರ್ಯಾ : ದೇವರೂ ನಿನ್ನ ನನ್ನ ಎರಡ ಕುರಿ, ಆಳಮಕ್ಕಳು ತಿಂದ ರಂತ.

ಗೌಡ : ಯಾರ ಆಳಮಕ್ಕಳೋ ಮಗನ ?

ಗುರ್ಯಾ : ನಿಮ್ಮ ಆಳಮಕ್ಕಳು, ಅಲ್ಲಿದ್ದಾರಲ್ಲರಿ, ಅವರೂ

ಗೌಡ : ಯಾಕಲಾ ಮಗನ, ನಾಲಿಗಿ ಭಾಳ ಉದ್ದ ಬಿಡತಿ ? ನಿನ್ನ ಕುರಿ ಯಾಕಡೆ ಮೇಯಾಕ ಬಿಟ್ಟಿದ್ದಿ ? ಆ ದೆವ್ವಿನ ಹೊಲದ ಕಡೆ ಬಿಟ್ಟಿದ್ದಿಲ್ಲಾ ?

ಗುರ್ಯಾ : ಹೂನ್ರಿ.

ಗೌಡ : ಅಲ್ಲಿ ಮೇಯಾಕ ಬಿಟ್ಟಿ ; ದೆವ್ವ ಬಂದ ಕುರಿ ಮುರೀತು ; ನಿಮ್ಮ ಆಳಗೊಳ ಮುರದ ತಿಂದರಂತ ಹೇಳಾಕ ಬುದಿ, ಹೊಂದಲ್ಲ ? ಮಗನು ಬಸಣ್ಣಾನ ಅಪ್ಪನಂಥ ಅಪ್ಪನ್ನನು ದೆವ್ವ ಮುರೀತು. ನಿನ್ನ ಕುರಿ ಬಿಟ್ಟೀತ ? ಮತ್ತ ಊರ ತುಂಬೆಲ್ಲಾ ಸುದ್ದಿ ! ಊರಾಗ ಏನ ಸತ್ತರೂ ಇಲ್ಲಾ ಗೌಡ ಕೊಂದಿರಬೇಕು, ಇಲ್ಲಾ ಅವನ ಆಳ ಕೊಂದಿರಬೇಕು. ಮಕ್ಕಳಾ ಊರ ಗೌಡಂದರ ಕಿಮ್ಮತ್ತಿಲ್ಲಾ ? ತಡಿ ನಿನಗ ಹೇಳತೇನ, —ಯಾರ ಕೊಂದರಂತ—

[ಬಂದೂಕು ತೆಗೆದುಕೊಳ್ಳುವನು]

ಗುರ್ಯಾ : ನಾ ಅಲ್ಲರಿ ; ಹಾಂಗಂತ ಬಸಣ್ಣಾ ಹೇಳಿದ.

ಗೌಡ : ಬಸಣ್ಣಾ ಹೇಳಿದ ? ಖರೆ ಹೇಳ ಮಗನ ಯಾಕ ಬಂದಿದ್ದಿ ?

ಗುರ್ಯಾ : (ಏನು ಹೇಳುವುದಕ್ಕೂ ತೋಚದೆ)

ಯಾಕಿಲ್ಲರಿ, ಯಾಕಂದರ ನಿಮ್ಮ ಕಾಲ ತಿಕ್ಕಾಕ ಬಂದಿದ್ದೆ,

ಗೌಡ : ಹಿಂದೆ ? ಬಾ, ತಿಕ್ಕಾಕಾ ಹಿಂಗಾವರು.

[ಗುರಾ, ಹೆದರುತ್ತ, ಗೌಡನ ಕಾಲು ತಿಕ್ಕು, ವನು]

ಗುರಾ, ಏ ಮಗನು ನಾ ಯಾರೋ ?

ಗುರಾ, : ಊರ ಗೌಡರು.

ಗೌಡ : ನೀ ಯಾರೋ ?

ಗುರಾ, : ನಿಮ್ಮ ಆಳಿರಿ.

ಗೌಡ : ಹೆದರಿದಿ ?

ಗುರಾ, : ಇಲ್ಲರಿ.

ಗೌಡ : ಮಗನ, ಊರ ಗೌಡ ನನಗು ಹೆದರಾಣಿಲ್ಲಾ ? ಆ ಬಸಣ್ಣಾಗ ಹೆದರಿ ಹೌದಲ್ಲ ?

ಗುರಾ, : ಇಲ್ಲರಿ.

ಗೌಡ : ನನಗೂ ಹೆದರಾಣಿಲ್ಲ, ಬಸಣ್ಣಾಗೂ ಹೆದರಾಣಿಲ್ಲ, ಅಷ್ಟ ಪಡಾರಿ ಆಗಿಬಿಟ್ಟ ?

ಗುರಾ, : ನಿಮಗು ಹೆದರತೇನಿ.

ಗೌಡ : ನನಗ ಹೆದರಿದರ ಬಸಣ್ಣಾನ ಹೆತ್ತಾಕ ಯಾಕ ಹೋಗಿದ್ದಿ ? ಬೊಗಳತೀಯಲ್ಲ ?

ಗುರಾ, : ಬೊಗಳತೇನಿ.

ಗೌಡ : ಬಸಣ್ಣಾನ ಹೆತ್ತಾಕ ಯಾಕ ಹೋಗಿದ್ದಿ ?

ಗುರಾ, : ನಾ ಹೋಗಿದ್ದಿಲ್ಲರಿ.

ಗೌಡ : ಅವನು ನಿನ್ನ ಹೆತ್ತಾಕ ಬಂದಿದ್ದಾ ?

ಗುರಾ, : ಹೂನಿ.

ಗೌಡ : ನೀ ಏನಂದಿ ? ಅವ ಏನಂದ ? ಒಂದೂ ಬಿಡದ ಹೇಳದಿ,- ಬರೋ ಬರಿ, ಇಲ್ಲದಿದ್ದರ ಮಗನು ನಿನ್ನ ಚರ್ಮ ಸುಲೀ ತೇನೆ.

ಗುರ್ಮಾ : ಬಸಣ್ಣಾ ಅಂದ : ಯಾಕೋ ಗುರ್ಮಾ ಗೌಡಗ ಹೋಲಾ ಮಾರಿ
ದೆಂತೆಲ್ಲೋ

ನಾ ಅಂದ : ಇಲ್ಲಪಾ, ಗೌಡರು ಸಾಲಾ ಕೊಟ್ಟಿದ್ದರೇ
ಸಾಲದಾಗ ಹೋಲ ಮುರಕೊಂಡರು.

ಬಸಣ್ಣಾ ಅಂದ : ಎಷ್ಟು ಸಾಲಿತ್ತು ?

ನಾ ಅಂದ : ಮುನ್ನೂರು ರೂಪಾಯಿ ಇತ್ತು.

ಅವ ಅಂದ : ಮುನ್ನೂರು ರೂಪಾಯಿ ಸಾಲದಾಗ ಐದ
ಎಕರೆ ಜಮೀನ ಹೆಂಗ ಮಾರಿದಿ ?

ನಾ ಅಂದ : ನನಗೆ ಗೊತ್ತಿಲ್ಲಪಾ.

ಗೌಡ : ನಾಯಿ ಮಗನ, ನಿನಗ ಗೊತ್ತಿಲ್ಲಾ ? ಮುನ್ನೂರ
ರೂಪಾಯಿ ಕೊಟ್ಟ ಎಷ್ಟ ದಿನಾ ಆಯ್ತು ?

ಗುರ್ಮಾ : ಮೂರ ನಾಕ ವರ್ಷಾಯ್ತರಿ.

ಗೌಡ : ಮೂರ ನಾಕ ವರ್ಷಾ ? ತರಸಲಿ ಕಾಗದ ಪತ್ರಾ ? ಹತ್ತ
ವರ್ಷಾತ ಹತ್ತ !

ಗುರ್ಮಾ : ನಾ ಆಗಿನೂ ಸಣ್ಣಾವಿದ್ದೆ.

ಗೌಡ : ಸಣ್ಣಾವಿದ್ದರ ಹೊಟ್ಟೆಗಿ ಅನ್ನಾ ಉಣ್ಣತಿದ್ಯೋ, ಶಗಣಿ
ತಿನ್ನತಿದ್ಯೋ ? ಬರದ ಕಾಗದ ಪತ್ರಾ ಸುಳ್ಳ ಹೇಳತಾವು ?
ನಿನ್ನ ಹೆಬ್ಬೆಟ್ಟಿನ ಗುರುತು ಸುಳ್ಳ ಹೇಳತೈತಿ ? ದುರುಗವ್ವನ
ಜಾತಿ, ಆಮಾಸಿಗಿ ಒಯ್ಯಲಿಲ್ಲಾ ಹಣ ?

ಗುರ್ಮಾ : ಹೌಂದ, ಅಂದ ಆಮಾಸಿ ಇತ್ತರಿ

[ಹಿಂದೆ ಕುಳಿತ ನಾಲ್ವರೂ ಏಳುವರು]

ಗೌಡ : ಆ ಆಮಾಸಿ ಆಗಿ ಎಷ್ಟು ವರ್ಷಾದುವೋ ಮಗನ ?

ಗುರ್ಮಾ : ಹತ್ತ ವರ್ಷಾದುವರಿ.

ಗೌಡ : ಹತ್ತ ವರ್ಷದ ಅಸಲಾ ಬಡ್ಡಿ ಎಷ್ಟ ಆಯ್ತು ?

ಗುರ್ಮಾ : ಐದ ಎಕರೆ ಆಯ್ತರಿ.

[ಮತ್ತ ನಾಲ್ವರೂ ಹಿಂದೆ ಹೋಗಿ ಕೂರು
ವರು]

ಗೌಡ : ಹತ್ತ ಎಕರೆ ಅಗತ್ತಿತ್ತು. ಸೋಲೇಮಗನು ಬಡವ ನಮ್ಮ ಮನ್ನಾಗ ದುಡಕೊಂಡಿಲ್ಲ ಅಂತ ಬಿಟ್ಟೇನ ಬಾ. ಭೂಮಿ ಸೀಮಿ ಆಳೋ ಗೌಡಂದರ ಕಿಮ್ಮತ್ತಿಲ್ಲಾ ? ನಾನು ಮನಸ್ಸ ಮಾಡಿದರ ನೀ ಅಲ್ಲ, ಬಸಣ್ಣಾ ಸೈತ ಮಣ್ಣ ಮುಕ್ಕಿ ಹೋಗತಾನ, ತಿಳಿತಿಲ್ಲ ?

ಗುರಾ : ತಿಳಿತಿ.

ಗೌಡ : ಏನ ತಿಳಿತ ?

ಗುರಾ : ಮಣ್ಣ ಮುಕ್ಕತಾನಿ.

ಗೌಡ : ಹೋಗಿ ಬಸಣ್ಣಾಗ ಹೇಳು : ಹೋದ ವರ್ಷದ ಕೋರ ಪಾಲ ನಿಮ್ಮಪ್ಪ ಕೊಟ್ಟಿಲ್ಲಾ. ಕೊಡದಿದ್ದರ ಹೊಲದಾಗ ಕಾಲ ಇಡ ಬ್ಯಾಡಂತ ಹೇಳು.

ಗುರಾ : ಹೂನಿ.

ಗೌಡ : ಯಾವಾಗ ಹೋಗ್ತಿ ?

ಗುರಾ : ಈಗ ಹೋಗತೇನಿ.

ಗೌಡ : ಕಾಲ ತಿಕ್ಕಿ ಹೋಗ.

[ಶಿವಿ, ಬಸ್ಸಿ ಬಂದು ಗೌಡನನ್ನು ನೋಡಿ ದೊಡನೆ ಮುದುಡಿಕೊಂಡು ಒಳಗೆ ಹೋಗು ವರು. ಆಮೇಲೆ ನಿಗಿ ಬಂದು ಚಪ್ಪಲಿ ಕಳೆ ಯುತ್ತಿರುವಳು]

ಗೌಡ : ಯಾರದೋ ಗುರಾ, ಈ ಕೋಳಿ ? ಏ ಹುಡುಗಿ ನಿಲ್ಲು.

[ನಿಗಿ ಸೆರಗು ಮರೆಮಾಡಿ ನಿಲ್ಲುವಳು]

ಯಾರ ಮಗಳೇ ನೀ ?

ಗುರಾ : ಈಕೆ ಗುರುಪಾದನ ಮಗಳಿ.

ಗೌಡ : ಭರ್ತಿ ವಯಸ್ಸಿಗಿ ಬಂದಾಳಲ್ಲೋ, ನೋಡು ಎಷ್ಟ ತುಳು ಕ್ಯಾಡತಾಳೋ ?

ಮದಿವ್ಯಾಗಿಲ್ಲೇನ ಇನ್ನೂ ?

ಗುರಾ : ಇನ್ನೂ ಇಲ್ಲರಿ,

ಗೌಡ : ಏನು ಹುಡುಗಿ ನಿನ್ನ ಹೆಸರ ?

ಗುರಾ : ಗೌಡರ ಕೇಳತಾರ ಹೇಳಲ್ಲ; ಊರ ಗೌಡ ಹೆಸರ ಕೇಳೋದ ಹೆಚ್ಚೋ ? ನೀ ಹೇಳೋದ ಹೆಚ್ಚೋ ?

ಗೌಡ : ಹೆದರತಾಳೋ ಏನೋ ! ಅಂತೂ ನೋಡಿದವರ ಬಾಯಾಗ ನೀರ ಬರೋಹಾಂಗ ಮಸ್ತ ತುಂಬಿಕೊಂಡಾಳ ಬಿಡು. ಹೆದರಿದ ಏನು ?

ನಿಂಗಿ : [ಸರಗು ಚೆಲ್ಲಿ]

ಹೆದರಾಕ ನೀ ಏನ ಹುಲಿ ಅಲ್ಲ, ಕರಡಿ ಅಲ್ಲ. ಊರ ಗೌಡ ಹೆಸರ ಕೇಳ್ಯಾನಂತ ನನ್ನ ಬಾಯಾಗೇನೂ ಜೊಲ್ಲ ಬಂದಿಲ್ಲ ದು ಅಸ....

[ಪಾಯಿ ತೆರೆದು ಅಣಕಿಸುವಳು]

ಗೌಡ : ಏ ಹುಚ್ಚ ಹುಡುಗೀ, ಯಾರ ಜೋಡಿ ಮಾತಾಡ್ತಿ, ಕಣ್ಣು ಒರೋಬರಿ ಕಾಣ್ತಾವಿಲ್ಲ ?

ನಿಂಗಿ : ಕಾಣದೇನು ? ಹೊರಗ ಸೂರ್ಯನ ಬೆಳಕ ಬಿತಿ, ನನಗೂ ಎರಡು ಕಣ್ಣದಾವು ; ಹೇಳಲಿ ? ಇದ ಊರಗೌಡನ ಮನುಷ್ಯ, ಇವು ನನ್ನ ಚಪ್ಪಲಿ.

[ಹೊರಡಲನುವಾಗುವಳು]

ಗೌಡ : ತಡಿ ಏ ಹುಡುಗಿ, ನಿಮ್ಮಪ್ಪಗ ಹೇಳು. ಈ ಊರಾಗಿನ ಎರೀನೆಲ ಯಾವುದೂ ನಾ ಬಿಟ್ಟಿಲ್ಲಂತ ಹೇಳು.

ನಿಂಗಿ : ಸೂರ್ಯನಂಥಾ ಸೂರ್ಯ ಮುಟ್ಟಿದ ಭೂಮಿ ಇದಕ ಊರಾಗ ಬೇಕಾದಷ್ಟು ಬಿದ್ದೈತಿ, ತಿಳಕೊ.

[ಸರನೆ ಹೊರಗೆ ಹೋಗುವಳು]

ಗೌಡ : ನಮ್ಮ ಮನೀಗಿ ಬಂದ ನನಗು ಇಷ್ಟ ಧಿವಾಕ ತೋರಿಸಿ

೨: ಜೋಕುಮಾರಸ್ವಾಮಿ

ಗುರಾ : ಎಪ್ಪಾ,

ಗೌಡ : ಈಕೀನ ಮದವ್ಯಾಗತೀಯೇನೋ ?

ಗುರಾ : ಎಪ್ಪಾ.....

ಗೌಡ : ಈಕೀನ ಮದಿವ್ಯಾಗತೀಯೇನೋ ?

ಗುರಾ : ಹೆ ಹೆ ಹೆ.....

ಗೌಡ : ಮೂರು ರೂಪಾಯಿಗೆ ಈಕೀನ್ನ ಮಾರತೇನ, ತಗೊಳ್ಳಿ ?

ಗುರಾ : ಹೆ ಹೆ ಹೆ.....

ಗೌಡ : ಹೋಗು, ಮಸಾಲಿ ಹಾಕು. ಹಲ್ಲಿಗೆ ರುಚಿ ಹತ್ತೋಹಾಂಗ ಪಲ್ಲಿ ಮಾಡು. ನನ್ನ ಹೆಸರ್ದೀಳಿ ತಿನ್ನೋಗ, ತಿನ್ನಾಕ ಆಗದಿದ್ದರ ನನಗ ಕೊಡ. ಏನಂತಿ ?

ಗುರಾ : ಹೆ ಹೆ ಹೆ.....

ಗೌಡ : ಬಾಯ್ಕುಚ್ಚೊ ಸೂಳೀಮಗನ ಹಲ್ಲ ಕಿಸದರ ಹೆಣ್ಣು ಒಲೀತಾವು ? ನಿನ್ನಂಥಾ ನಾಯೀನ್ನೋಡಿ ಯಾವಾಕಿ ಬೆನ್ನ ಹತ್ಯಾಕೋ ! ಬೆಳವ ನಿಂತೀ ಮಗನಕ ನಿನ್ನ ವಯಸ್ಸೆಷ್ಟ ?

ಗುರಾ : ಪಂಚವೀಸರಿ

ಗೌಡ : ಹೆಂಗಸಿನ ಮಳಕಾಲ ನೋಡಿಯೇನ ?

ಗುರಾ : ಇಲ್ಲರಿ.

ಗೌಡ : ನಿನ್ನಂಥವಗ ಏನ ತಿಳದೀತೋ ? ಗುರಾ, ಈ ಕಾಡಕೋಳಿ ಹಿಡೀಬೇಕಲ್ಲೊ.

ಗುರಾ : ಕಾಡಕೋಳಿ ಹೆಂಗ ಹಿಡೀಬೇಕನ್ನೋದ ನನಗೆ ಗೊತ್ತೈತ್ತಿ!

ಗೌಡ : ಹೌಂದು ? ಹೆಂಗ ಹೇಳು ?

ಗುರಾ : ಪಂಜರದಾಗೊಂದ ಹುಂಜಿನ ಗೊಂಬಿ ಇಟ್ಟಕೋಬೇಕ್ರಿ.
ಇಟ್ಟಕೊಂಡ ಅಡಿವಿಗಿ ಹೋಗಬೇಕ್ರಿ. ಹೋಗಿ ಅಡವಿ

ನೆಡುವ ಪಂಜರ ತೂಗಹಾಕಬೇಕಿ. ತೂಗಹಾಕಿ ಹುಂಜ ಧಾಂಗ ಕು ಕೂ ಕೂ ಅಂತ ಕ್ಯಾಕಿ ಹಾಕಬೇಕಿ. ಕ್ಯಾಕಿ ಹಾಕಿದರ ಕಾಡಕೋಳಿ ಬರತಾವರಿ. ಬಂದ ಕೂಡ್ಲೆ ಗುಂಡ ಹಾಕಬೇಕಿ.

ಗೌಡ : ಇಷ್ಟಾದರೂ ತಿಳಿಕೊಂಡೀಯಲ್ಲ.

ಗುರ್ಮಾ : ಅದರ ನಿಮ್ಮಂಥಾ ಖರೆ ಖರೆ ಹುಂಜ ಕೂಗಿದರೂ ಕೋಳಿ ಹುಸಾ ಅಂದ ಹೋಯ್ತಲ್ಲ.

ಗೌಡ : ಬಾಯ್ಕುಚ್ಚ, ಏ ಮಗನೇ ಬಾಯಿಲ್ಲಿ, ಕಿವಿ ಹಿಡಕೊ.

[ಗೌಡ ಹೇಳಿದಂತೆ ಗುರ್ಮಾ ಮಾಡುವನು]

ಕೂಡು, ಏಳೆ, ಕೂರ, ಏಳೆ.....ಕಾಲ ತಿಕ್ಕ.

[ಗುರ್ಮಾ ಗೌಡನ ಕಾಲು ತಿಕ್ಕತೊಡಗುವನು]

ಗುರ್ಮಾ, ಈ ಊರಾಗಿ ನ ಮಂದಿ ಯಾರಿಗಿ ಹೆಚ್ಚ ಕಿಮ್ಮತ್ತ ಕೊಡತಾರೊ ? ನನಗೊ ? ಬಸಣ್ಣಾಗೊ ?

ಗುರ್ಮಾ : ನಿಮಗಸರಿ.

ಗೌಡ : ಯಾರಿಗಿ ಹೆಚ್ಚ ಹೆದರತಾರೊ ?

ಗುರ್ಮಾ : ನಿಮಗಸರಿ.

ಗೌಡ : ಖರೆ ಹೇಳ.

ಗುರ್ಮಾ : ಗಂಡಸರ ನಿಮಗ ಹೆದರತಾರಿ. ಹೆಂಗಸರ ಬಸಣ್ಣಾಗ ಹೆದರತಾರಿ.

ಗೌಡ : ಹೌಂದು ? ಬಸಣ್ಣಾ ಮುಟ್ಟಿದ ಹೆಣ್ಣು ಯಾವುದ ಹೇಳು ?

ಗುರ್ಮಾ : ಆಗಳೆ ಹೋದಳಲ್ಲರಿ.

ಗೌಡ : ಹೌಂದು ? ಬಸಣ್ಣಾಗ ಏನಂತಾಳ ಆಕಿ ?

ಗುರ್ಮಾ : ಅಣ್ಣಾ ಅಂತಾಳಿ.

ಗೌಡ : ಹೌಂದು ? ನನಗ ಮಾಮಾ ಅಂತಾಳ ಹೋಗು. ಗುರು ಪಾದ್ಯಾಗ ಹೇಳು—

ಗುರಾ : ಹೂನ್ರಿ.

ಗೌಡ : ಏನ್ನೇಳ್ತೆ ?

ಗುರಾ : ಗೌಡರ ನಾಲಿಗೆ ಹೊಲಸಾಗೇತಿ. ತಿನ್ನಾಕ ನಿನ್ನ ಕೋಳಿ ಕೊಡಂತ ಹೇಳತೇನ್ರಿ.

ಗೌಡ : ನಾನೂ ಒಂದಿಂದ ಬರತೇನ್ನಡಿ.

[ಗುರಾ ಹೋಗುವನು. ಗೌಡ ಬಂದೂಕು ತೆಗೆದುಕೊಳ್ಳುತ್ತಿರುವಾಗ ಗೌಡ್ತಿ ಬರುವಳು]

ಗೌಡ್ತಿ : ಯಾಕ, ಇಂದ ಎಲ್ಲಿಗಾದರು ಹೋಗ್ತೀಯೇನ ?

ಗೌಡ : ಹಾಕಿದಿ ಹೌಂದಲ್ಲ ಅಡ್ಡಬಾಯಿ ? ಹೇಳಿಲ್ಲಾ ಹೊರಗ ಹೊಂಟಾಗ ಎಲ್ಲಿ, ಯಾಕ ಕೇಳಬಾರದಂತ ?

ಗೌಡ್ತಿ : ಇಂದ ರಾತ್ರಿನಾದರೂ ಮನೀಗಿ ಬರ್ತೀಯಲ್ಲ ?

ಗೌಡ : ಎಲೀ ಇವಳ, ಏನ ಕರಳ ಹರದ ಬೀಳವರಾಂಗ ಕಾಳಜಿ ಮಾಡತಾಳೊ ! ಒಂದು ಬೀಡೀ ಸೇದೋದರೊಳಗ ನಿಂದೆಲ್ಲ ಮುಗೀಬೇಕ ನೋಡ; ಕೇಳತೇನ.

[ಬೀಡಿ ಹೊತ್ತಿಸುವನು]

ಗೌಡ್ತಿ : ಇಂದ ಜೋಕುಮಾರ ಹುಣ್ಣಿವಿ, ಇಂದಿಗಿ ನಮ್ಮ ಮದಿವ್ಯಾಗಿ ಹತ್ತ ವರ್ಷ ತುಂಬಿದವು.

ಗೌಡ : ತುಂಬಲಿ.

ಗೌಡ್ತಿ : ಅಂದ ಹುಣ್ಣಿವೀ ದಿನ ಇಷ್ಟ ದೊಡ್ಡ ಚಂದ್ರ ಮೂಡಿದ್ದಾ

ಗೌಡ : ಮೂಡಿದ್ದಾ.

ಗೌಡ್ತಿ : ಅಂದ ನಮ್ಮವ್ವ—ಮುಂದಿನ ಜೋಕುಮಾರ ಹುಣ್ಣಿವಿಗೊಂದರ ಈ ಮನ್ಯಾಗೊಂದ ಗಂಡ ಮಗಾ ಆಡತಿರಬೇಕವಾ ಅಳಿಯಾ—ಅಂದಿದ್ದು.

ಗೌಡ : ಹೌದು ? ನನಗ ನೆನಪು ಇಲ್ಲ.

ಗೌಡ್ತಿ : ಇನ್ನೂ ರಾತ್ರಿ ನನಗೊಂದ ಕನಸು ಬಿದ್ದಿತ್ತು.

- ಗೌಡ : ಹೌದು ? ಮತ್ತೇನ ಕನಸ ಕಂಡಿ ?
- ಗೌಡ್ತಿ : ಹುಣ್ಣಿವಿ ಚಂದ್ರ ಮೂಡಿದ್ದಾ. ನಮ್ಮ ಹೊಲದಾಗಿನ ಗಿಡ ದಾಗೊಂದ ಪಂಚರಂಗಿ ಗಿಣೀ ಕುಂತಿತ್ತು. ಬೆಳದಿಂಗಳದಾಗ ಸೈತ ಅದರ ಬಣ್ಣ ಥಳಾ ಥಳಾ ಹೊಳೀತಿತ್ತು. ಅಷ್ಟರಾಗ ಯಾಕೋ ಏನೋ ಎಲ್ಲಾ ಮಂದಿ ನಗಾಕ ಸುರು ಮಾಡಿ ದರು. ಮ್ಯಾಲ ನೋಡಿದರ ನಮ್ಮ ಚಂದ್ರ ಸಣ್ಣ ಸಣ್ಣವಾಗಿ ಸವಕಳಿ ಪಾವಲಿಯಷ್ಟು ಕಾಣತಿದ್ದ. ನನ್ನ ನೀ ಇಷ್ಟೊಂದ ಯಾಕ ಮರತಿ ?
- ಗೌಡ : ಎರಡರೊಳಗೆ ಒಂದಂತೂ ಖರೆ : ಇಲ್ಲಾ ನಿನಗಿನ್ನೂ ಎಚ್ಚ ರಾಗಿಲ್ಲಾ. ಇಲ್ಲಾ ನಿನಗ ಜ್ವರ ಬಂದಿರಬೇಕು. ನಾ ನಿನಗ ಹೇಳೇನಿ, ಹೆಚ್ಚ ವಿಚಾರ ಮಾಡಬ್ಯಾಡ.—ಅಂತ. ನಿನ್ನಷ್ಟ ವಿಚಾರ ಮಾಡಿದರ ನನ್ನ ತಲ್ಕಾಗಿಷ್ಟ ಕೂದಲ ಉಳದಾವು?
- ಗೌಡ್ತಿ : ನಿನಗ ಹೆಂಗಸಿನ ತಳಮಳ ಹೆಂಗ ತಿಳೀಬೇಕು ?
- ಗೌಡ : ಏನ ತಿಳಿಸಿ ಹೇಳಲ್ಲ. ತಗೋ ಇನ್ನೊಂದ ಬೀಡೀ ಹೊತ್ತ ಸ್ತೇನ—ಹೇಳು.
- ಗೌಡ್ತಿ : ನನ್ನ ಮಾತ ನೀ ನಡಿಸಿಕೊಡೋದ ಅಷ್ಟರಾಗಸ ಐತಿ ಬಿಡ. ಪಾವಲಿ ಚಂದ್ರನ ಹಿಂದೊಬ್ಬ ಮುದುಕ ಚೂರೀಯಂಫಾ ಕಣ್ಣ ತಕ್ಕೊಂಡ ಗಿಣೀಗೇ ಗುರಿ ಹಿಡಕೊಂಡ ಕುಂತಿದ್ದ.
- ಗೌಡ : ನೀ ಇನ್ನೂ ಕನಸಿನಾಗಿಂದ ಎಚ್ಚರಕ ಆಗಿಲ್ಲ. ಏ ಎಚ್ಚರಾಗ ಏಳೆ—
- ಗೌಡ್ತಿ : ಗೊತ್ತೈತಿ ಬಿಡ. ಮದಿವ್ಯಾಗಿ ಹತ್ತ ವರ್ಷಾಯ್ತು, ಏನಾದರೂ ನಡಿಸಿಕೊಡಂತ ಕೇಳೇನೇನ ಹೇಳು ?
- ಗೌಡ : ನಿನಗೇನ ಕಡಿಮಿ ಆಗೇತಿ. ಅದನಾದರೂ ಹೇಳ.
- ಗೌಡ್ತಿ : ಎಲ್ಲಾ ಎಲ್ಲಾ ಐತಿ ! ಹೊಟ್ಟೆ ತುಂಬ ಊಟಾ, ಮೈ ತುಂಬ ಬಟ್ಟೆ ! ಗುರುಪಾದನ ಮಗಳು ಏನಂದಳು ಗೊತ್ತೈತಿ ?

ಗೌಡ : ಏನಂದಳು ?

ಗೌಡ್ತಿ : ಅಡವಿ ತುಂಬ ಹೊಲಾ, ಊರ ತುಂಬ ಮನೀ ಇದ್ದೆ, ಮನ್ನಾಗೊಂದ ಕೂಸಿಲ್ಲಾ ಕುನ್ನಿಲ್ಲಾ.....

ಗೌಡ : ಅಂದ್ಲು ? ಅದಕ್ಕೇನಾದರೂ ವ್ಯವಸ್ಥಾ ಮಾಡೋಣಲ್ಲ.

ಗೌಡ್ತಿ : ನನ್ನ ಮದಿವ್ಯಾಗೂವಾಗ್ಲೂ ಹಿಂಗಸ ಅಂದಿದ್ದಿ !

ಗೌಡ : ಹೌದು ? ನನಗ ನೆನಪು ಇಲ್ಲ. ಈ ಸಲ ಮರೆಯೋ ದಿಲ್ಲಂತ ಆಕಿಗಿ ಹೇಳು.

ಗೌಡ್ತಿ : ಇಂದ ಜೋಕುಮಾರನ ಹುಣ್ಣಿವಿ, ಚೆಲೋ ದಿನ. ಪೂಜೆ ಮಾಡಿ ಜೋಕುಮಾರಸ್ವಾಮೀನ ಪಲ್ಕ ಮಾಡಿ ತಿಂದ್ರ ಮಕ್ಕಳಾಗತಾವಂತ. ಅದಕ್ಕ ಊಟಕ್ಕೆ ಮನೀಗೆ ಬರಾಕವೇಕ ಮತ್ತ.

ಗೌಡ : ಓಹೊ ! ಅದಕ್ಕ ಹೆಂಗಸರ ಬಂದಾರೇನ ಮನೀಗಿ?

ಗೌಡ್ತಿ : ಹೂ.

ಗೌಡ : ಗುರುಪಾದನ ಮಗಳ ಅದಕ್ಕ ಬಂದಿದ್ದಳೇನ ?

ಗೌಡ್ತಿ : ಹೂ. ನೀ ಏನೋ ಅಂದೆಂತ. ಹೋದಳಂತಲ್ಲ ತಿಂಗಿ?

ಗೌಡ : ಹೂ, ಆಕಿ ಹೆಸರೇನಂದಿ ?

ಗೌಡ್ತಿ : ನಿಂಗಿ.

ಗೌಡ : ಹೂ ಆಗಲಿ, ಸಂಜೆ ಊಟಕ್ಕೆ ಮನೀಗೇ ಬರ್ತನಾಯ್ತು ?

ಗೌಡ್ತಿ : ಹಾಂಗಸ ಒಂದ ಗಿಣಿ ಸಿಕ್ಕರ ನೋಡತಿಯೇನ ?

ಗೌಡ : ಒಂದಂ ಕೆಲಸಾ ಮಾಡತಿ

ಗೌಡ್ತಿ : ಒಂದ್ಯಾಕ ಹತ್ತ ಹೇಳಲ್ಲ.

ಗೌಡ : ಹತ್ತ ಬ್ಯಾಡ, ಒಂದಸ ಸಾಕ, ಮಾಡ್ತಿ ?

ಗೌಡ್ತಿ : ಏನ ಹೇಳಲ್ಲ.

ಗೌಡ : ಬಾಯ್ಕುಚ್ಚಿಕೊಂಡ ಒಳಗ ಹೋಗ್ತಿ ?

[ಹೊರಡುವನು. ಮೇಳದವರು 'ಸ್ವಾಮಿ
ನಮ್ಮಯ್ ದೇವರೊ ! ಥಂಥಂ ಇವರ
ಹೆಸರೊ ||' ಎಂದು ಹಾಡುವರು.]

ಸಂಗೀತ

ಮೂಡಿ ಬಾರಯ್ಯ ಗಣರಾಮಾ

ಮೇಳ : ಮೂಡಿ ಬಾರಯ್ಯ ಬಾರೊ ಗಣರಾಮಾ ||

ಮೂಡಣ ಗಾಳಿಗೆ ಸುಖಿಸಿ
ಚಂದ್ರ | ಬೆಳದಿಂಗಳೊಳು ಭರಿತನಾಗಿ
ಬಿರಿತಂಥ ಭೂಮಿಗೆ
ಚಿಗುರ ಹೂವಿನ ಚೈತ್ರ
ಬೇರೆ ನಾಡಿನ ಹಕ್ಕಿ ತಾರೊ ||

ಎದಿಯೊಳಗೆ ತುಂಬ್ಯಾವ ಮಳಲಾ
ಜೋತ | ಬಿದ್ದಾವ ಒಣಗಿಡಕ ಗೂಡಾ
ಮೂರು ಸಂಜೆಯ ರಾತ್ರಿ
ಕೂಗ್ಯಾವ ಮರಿಗೂಸ
ಹೌಹಾರಿ ನಿಂತೇನ ಬಾರೊ ||

[ಪಡಸಾಲೆಯಲ್ಲಿ ಗೌಡ್ತಿ, ಒಳಗಡೆ ಅಡಿಗಮನೆ
ಯಲ್ಲಿ ಬಸ್ಸಿಯಿದ್ದಾಳೆ, ಬಸ್ಸಿ ಒಳಗಿನಿಂದಲೇ
ಮಾತಾಡುತ್ತಾಳೆ]

ಗೌಡ್ತಿ : ಬಸ್ಸೀ—

ಬಸ್ಸಿ : ಬಂದಿನೇ ಎವ್ವ.

ಗೌಡ್ತಿ : ಲಗೂ ಬಾ. ಸುಣ್ಣದಾಗ ಎಷ್ಟುಹೊತ್ತು ಕೈ ಹಾಕಿಕೊಂಡೆ

ಬಸ್ತಿ : ಕೈ ಒರಸಿಕೊಂಡರ ಮುಗೀತ.

ಗೌಡ್ತಿ : ಬಾ, ಇನ್ನೂ ನೆಲಾ ಗೂಡಸಬೇಕು. ಹೊಚ್ಚಲಾ ತೊಳೀ ಬೇಕು.

ಬಸ್ತಿ : (ಹೊರಗೆ ಬಂದು)

ನೀ ಜಳಕಾ ಮಾಡಿದಿ ? .

ಗೌಡ್ತಿ : ಯಾಕ ಮಾಡಿಧಾಂಗ ಕಾಣ್ನಾಣೆಲ್ಲಾ ? ಎಷ್ಟು ಮಾಡಿದರೂ ಅಷ್ಟು, ಅಂಗಾಲಿನಿಂದ ನೆತ್ತೀತನಕ ನೀರಡಿಸಿಧಾಂಗ ಆಗ ತೈತಿ ಗೌಡ ಬರೂದ ರಾಗಸ ಎಲ್ಲಾ ಮುಗೀಬೇಕ. ಶಿವೀಗಿ ಏನ ಹೇಳಿ ಕಳಿಸಿದಿ ?

ಬಸ್ತಿ : ಹೋಗು ಸೂತ್ರಧಾರನ ಹಂತ್ಯಾಕ ಜೋಕುಮಾರ ಸ್ವಾಮಿಾನ್ನ ಇಸಕೊಂಬಾ ಅಂತ ಹೇಳಿ ಕಳಿಸಿದೆ.

[ಮುಂದಿನ ಮಾತು ನಡೆದಾಗ ಬಸ್ತಿ ನೆಲ ಗುಡಿಸುವುದು, ಸಾರಿಸುವುದು, ರಂಗವಲ್ಲಿ ಹಾಕುವುದು, ಒಲೆ ಹೂಡುವುದು ಮಾಡುತ್ತಾಳೆ. ಗೌಡ್ತಿ ಆಗೀಗ ನೆರವಾಗುತ್ತಾಳೆ.]

ಗೌಡ್ತಿ : ಬಸ್ತೀ,

ಬಸ್ತಿ : ಯಾಕೆವ್ವ ?

ಗೌಡ್ತಿ : ಈ ಪೂಜಿ ಬರೋಬರಿ ಆದರ ಮಕ್ಕಳಾದಾವೇನ ?

ಬಸ್ತಿ : ಎವ್ವಾ ಸುಳ್ಳು ಯಾಕ ಹೇಳೇನು ? ತೆಗ್ಗಿನ ಮನಿ ದೇವೀ ರಿಲ್ಲಾ ?

ಗೌಡ್ತಿ : ನನ್ನ ಮದಿವೀ ದಿನಾನಕ ಮದಿವ್ಯಾಗಿತ್ತು : ಆಕೀನ ಹೌಂದಲ್ಲ ?

ಬಸ್ತಿ : ಅದಕ ದೇವೀರಿ.

ಗೌಡ್ತಿ : ಆಕಿಗಿ ಮಕ್ಕಳಾಗ್ಯವಲ್ಲ

ಬಸ್ತಿ : ಹೌಂದ ಖರೆ ಅದೂ ಒಂದು ದೊಡ್ಡ ಕತೀನಕ ಎವ್ವ.

ಆಕೇಗೂ ನಿನ್ನಾಂಗ ಭಾಳ ದಿನಾ ಮಕ್ಕಳು ಆಗಲಿಲ್ಲಾ. ಇನ್ನೊಂದ ಮದಿವ್ಯಾಗ ಬೇಕಂತ ಗಂಡ ತಯ್ಯಾರಾದ. ಅಲ್ಲಿಲ್ಲಿ ಕನ್ನಾ ನೋಡಿ ಬಂದರು. ಒಂದ ದಿನಾ ದೇವೀರಿ ಹೊಲಕ್ಕ ಬಂದ ಮಾರಿಗಿ ಸೆರಗ ಹಾಕಿಕೊಂಡ ಅಳುತ್ತಿದ್ದಳು. 'ಯಾಕೆ ಮಗಳ ಹಿಂಗ ಅಳತಿ?' ಅಂದೆ. 'ಏನ ಹೇಳ್ವ ಹೆಡದವ್ವಾ, ನನ್ನ ಗಂಡ ಇನ್ನೊಂದ ಮದಿವ್ಯಾಗತಾನಂತ. ದೇವರ ನನ್ನ ಹಣ್ಣಾಗ ಮಕ್ಕಳಾ ಬರದಿಲ್ಲಾ' ಅಂದ್ಲು. ನೀ ಏನ ಹೇಳು ಎವ್ವಾ, ಬಂಜ ಯಾರಾ, ತಾಯಿ ಯಾರಾ- ನನಗ ತಿಳಿದು ಇರತ್ತೆ? ಅಷ್ಟುದೂರ ನಿಂತರ ಇಲ್ಲಿ ಹರಗಿದ ಹೊಲಧಾಂಗ ನಾರತಿದ್ದಳ ದೇವೀರಿ .

ಗೌಡ್ತಿ : ಎದಕ್ಕಿಲ್ಲಾ ಒಂದೊಂದ ಹಂಗಾಮ ಇರತಾವು. ಹೊಂದನ್ನೊ ಹಂಗಾಮ ಮೀರಿದರ ಹಂಗ ಹೇಳು ?

ಬಸ್ತಿ : ನೀ ಏನು ಅನ್ನು ಸಾವಿರ ಕೊಟ್ಟರೂ ಗೌಡನ ನಡಾವಳಿ ಹೇಳಬ್ಯಾಡ ತಗಿ. ಊರ ತುಂಬ ಹೊಲಾ ಇಟ್ಟುಕೊಂಡ ಏನ ಮಾಡೋದ್ದೆತಿ ? ಸತ್ತಮ್ಮಾಲ ಇದನ್ನೆಲ್ಲಾ ಯಾರಿಗಿ ಮಾಡತಾನ ಹೇಳು, ತಿಳಿಬಾರದ ? - ಮನ್ಯಾಗ ಎಳೀ ಹುಡುಗಿ, ಹಣ್ಣೆಮ್ಮಾಲ ಕೈ ಇಟ್ಟುಕೊಂಡ ಸೋ ಅಂತ ಹಾಡಿಕೊಂಡ ಕುಂತಿರಿ. ಹೇಂತೀ ಮುಖಾ ನೋಡೋ ಅಂದರ ಸೂಳೀರ ಮಣಕಾಲ ನೋಡೇನು ಅಂತಾನ!

ಗೌಡ್ತಿ : ಎದಕ್ಕಿಲ್ಲಾ ದೈವಬಲಾ ಬೇಕ ಬಾ.

ಬಸ್ತಿ : ಎವ್ವಾ, ಮೊದಲನ ನನ್ನ ಬಾಯಿ ಕಡಿಮೀದ ಅದನ್ನಾಕ ಮಾತಾಡಸ್ತಿ ? ಬೀಜ ಬಲಾನ್ ಇಲ್ಲದಿದ್ದರ ದೈವಬಲ ಏನ ಮಾಡೀತು ? ಹೆಂಗಸಿನ ಹೊಟ್ಟೀ ಮ್ಯಾಲ ಗೆರೀ ಮೊಡಸಾಕ ತಾಕತ್ತ ಬೇಕೇನವಾ ! ಬರಿ ಬಾಯ್ಲ ಜಬರ ಮಾಡಿದರ ಏನ ಬಂತು ? ನೋಡಬಾರದ ನನ್ನ ಗಂಡನ್ನ ?

ಮದಿವ್ಯಾಗಿ ಇಷ್ಟ ವರ್ಷಾಯ್ತು, — ಒಂದ ದಿನಾ ನನಗ

ಬಾರಕೋಲ ತೋರಿಸಿಲ್ಲ. ಆದರೂ ಇನ್ನೂ ಅಲ್ಲಿ ಬರ್ರಾ ನಂದರ ಇಲ್ಲಿ ಗಾಳಿಹೊಕ್ಕ ಬಳ್ಳಿಹಾಂಗ ನಡಗತೇನ. ಸುಳ್ಳಲ್ಲ ಎವ್ವಾ, ಅವನ ಉಚ್ಚೇ ದಾಟಿದರ ಮುದಿಕೇರ ಸೈತ ಬಸರಾಗತಾರ !

ಗೌಡ್ತಿ : ಭೇಡಿ ಬಂದೀ ಬಾ. ಸೆರಗೊಡ್ಡಿದರ ಶಿವಾ ನನ್ನ ಉಡ್ಡಾಗ ಕಸಬರಿಗಿ ಹಾಕಿ ಕಳಿಸ್ಸಾನ

ಬಸ್ಸಿ : ಅಪ್ಪ ಯಾಕ ಮನಸಿಗಿ ಹಳಹಳಿ ಮಾಡಿಕೊಳ್ಳಿ ? ಈ ಪೂಜಿ ಹುಸಿ ಹೋದರ ನನ್ನ ಹೆಸರ ಬಸ್ಸಿ ಅಲ್ಲಾ ಅಂತ ತಿಳಿ.

ಗೌಡ್ತಿ : ಅಂಧಾಗ ದೇವೀರಿಗಿ ಏನ ಹೇಳಿದಿ ?

ಬಸ್ಸಿ : ಹಾ ! ದೇವೀರಿ ಕಣ್ಣೇರ ಹಾಕಿ ಅಳತಿದ್ದು—'ಯಾಕ ಮಗಳಕ ?' ಅಂದೆ. 'ಏನ ಹೇಳ್ಳೆ ಹಡದವ್ವಾ, ನನ್ನ ಗಂಡ ನನ್ನ ಮ್ಯಾಲೊಂದ ಸವತೀನ ತರತಾನಂತ'—ಅಂದ್ಲು. 'ಸವತೀನ ಯಾಕ ತರತಾನಂತ ?' 'ನನಗ ಬಂಜೀ ಅಂತ ಬೈಯಾಕ' ಅಂತಲ್ಲೇ ಅಳಾಕ ಸುರು ಮಾಡಿದಳು. ಗಂಡಸರ ಹಂತ್ಯಾಕ ಬಂದರ—ನಾನಕ ನೋಡೇನಲ್ಲ ಎವ್ವಾ—ದೇವೀರೀ ಕಣ್ಣು, ಬಳ್ಳೀ ಎಲೀ ಹಾಂಗ ನಡಗತಾವ ! ಮಕ್ಕಳಾಗಣಿಲ್ಲಂದರೆ ಹೆಂಗ ನಂಬಲಿ ?

ಗೌಡ್ತಿ : ಎಪ್ಪ ಸಲ ಹೇಳೀನಿ : ಈ ಮನೀಗಿ ಮಕ್ಕಳ ಬೇಕೋ ಗೌಡಾ—ಅಂತ. ಹೇಳಿದಾಗೊಮ್ಮಿ 'ದಣಿದೀದಿ ಆರಾಮ ತಗೋ ಹೋಗ'ಂತಾನ. ಹಾಡಾಹಗಲಿ ಮಕ್ಕಳ ಸೈತ ಈ ಕಡೆ ಬರಾಕ ಹೆದರತಾವ. ಮನ್ನಿ ಉಡೀತುಂಬ ಹುರಗಡ್ಲಿ ತಗೊಂಡ ಆಡೋ ಮಕ್ಕಳ ಕರೆದಕ ಕರದೆ. ಒಂದಕ ಒಂದ ಹೊಲ್ಕಾರ ಕೂಸಾದರೂ ತಿರಿಗಿ ನೋಡತೇನ ! ಓಡಿ ಹೋಗೋ ಮಕ್ಕಳ ನೋಡಿ ಎದಿ ಬೆವರಿತು. ಅಂಗಳದಾಗ

ಹುರಗಡ್ಲಿ ಚೆಲ್ಲಿ ತಲೀಮ್ಯಾಲ ಕೈಹೊತ್ತ 'ಶಿವನು ಏನ ಹೆಣ್ಣಿನ ಜನ್ಮ ?' ಅಂದೆ ನನ್ನ ಉಸರಿನ ಜಳ ಶಿವನಿಗೆ ಎಲ್ಲಿ ತಾಗೀತ ಹೇಳು ? ಅವನ ಎದ್ಯಾಗ ಬರೀ ಕಲ್ಲು ತುಂಬ್ಯೋ ಏನೊ ?

ಬಸ್ಸಿ : ನೋಡು ಎವ್ವಾ, ನನಗ ಎಂಥಾ ಹೊಲತಿ ಅನ್ನವೊಲ್ಕಾಕೆ, ಮನೀ ಅಂದಮ್ಯಾಲ ಕಲಕಲ ಸಪ್ಪಳಿರಬೇಕು, ಮಕ್ಕಳು ಆಳತಿರಬೇಕು, ತಾಯಿ, ಮಕ್ಕಳಿಗೆ ದೆವ್ವಿನ ಅಂಜಿಕೆ ಹಾಕ ತಿರಬೇಕು—ಅಂದರ ಚೆಂದ. ಇದೇನ ತಾಯೀ ? ರಾತ್ರಿ ಈ ಕಡೆ ಬಂದರ ಒಂದನ ಮನಿ ; ಒಂದನ ದೀಪ—ಮಿಣಕ್ ಮಿಣಕ್ ! ಈಗ ಆರಲೊ ? ಆಗ ಆರಲೊ ? ಶಿವನ ಕರೀಲೊ ? ಶಂಭೋ ಅನ್ನಲೋ ? ಮನ್ಯಾಗ ಮಂದಿ ಇದ್ದಾರೊ ಇಲ್ಲೋ ! ಇದ್ದವರೆಲ್ಲ ಬರೀ ನಿಟ್ಟುಸಿರಿನಾಗ ಮತಾಡತಾರೊ !

ಗೌಡ್ತಿ : ದೇವೀರಿಗಿ ಏನ ಹೇಳಿದಿ ?

ಬಸ್ಸಿ : ಚಿಂತಿ ಮಾಡಬ್ಯಾಡ ಮಗಳಕ, ಜೋಕುಮಾರಸ್ವಾಮೀ ಪೂಜಿ ಮಾಡು ಅಂದೆ. ಪೂಜಿ ಮಾಡಿ ಸ್ವಾಮೀನ್ನ ಪಲ್ಲೆ ಮಾಡಿದಳು. ಗಂಡಗ ನೀಡಿದಳು. ತಿಂದೊ ಇಲ್ಲೊ ? ತಲೀ ಕೆಟ್ಟವರಾಂಗ ಬಾಯಿ ತೆರಕೊಂಡ ದೇವೀರೀ ಬೆನ್ನ ಹತ್ತಿದನಲ್ಲ ! ಯಾವಾಗ ನೋಡಿದರೊ ಗಂಡ ದೇವೀರೀ ಸೀರಿ ಸೆರಗಿನಾಗ ಇರತಿದ್ದ ! ಆಮ್ಯಾಲ ಏನ ಕೇಳ್ತ ? ಬುಧವಾರಕೊಂದ, ಶನಿವಾರಕೊಂದ ಕೂಸು ಕೂಸ ! ಹಡಿ ಯೋದಂದರ ತತ್ತಿ ಇಟ್ಟಪ್ಪ ಸರಳು ಎವ್ವಾ !

ಗೌಡ್ತಿ : ಆಕೀಗೂ ಜೋಕುಮಾರ ಸ್ವಾಮಿಂದ ಮಕ್ಕಳಾದುವು ?

ಬಸ್ಸಿ : ಜೋಕುಮಾರ ಸ್ವಾಮಿ ಸಣ್ಣ ದೇವರಲ್ಲ ಎವ್ವಾ.

ಗೌಡ್ತಿ : ಬಸ್ಸೀ, ಯಾರದಾದರೊ ಮನ್ಯಾಗ ಗಿಣೀ ಐತೇವ ?

ಬಸ್ಸಿ : ಗಿಣಿ ? ಹಾ ! ಬಸಣ್ಣಾ ಇಲ್ಲಾ ಎವ್ವಾ ? ಅವನ ಹಂತ್ಯಾ ಕೊಂದ ಗಿಣಿ ಐತಿ, ಭಾಳ ಚೆಂದ ಐತಿ. ಪಂಜರದಾಗಿಂದ ಬಿಟ್ಟರೂ ಹಾರಿ ಹೋಗಾಣಿಲ್ಲ, — ಅವನ ಹೆಗಲ ಮ್ಯಾಲ ಕುಂತಿರತ್ಯತಿ !

ಗೌಡ್ತಿ : ಹೌಂದೇನ ?

ಬಸ್ಸಿ : ಎವ್ವಾ, ಅದಕ್ಕ ಮಾತ ಬ್ಯಾರಿ ಕಲಿಸ್ತಾನ. ತೊದಲಿ ತೊದಲಿ ಎಂಥಾ ಚೆಂದ ಮಾತಾಡತ್ಯತಿ !

ಗೌಡ್ತಿ : ಆಯ್ ಶಿವನ ! ಖರೇ ಏನ ?

ಬಸ್ಸಿ : ಖರೇಖರೇನ. ಊರ ಹುಡುಗೇರೆಲ್ಲಾ ನೀರ ತರಾಕ ಹೋದಾ ಗೊಮ್ಮಿ ಆದನ್ನ ಮಾತಾಡಿಸಿ ಬರತಾರ !

[ಶಿವ ಬರುವಳು]

ಶಿವ : ಕೆಲಸ ಕೆಟ್ಟಿತ್ತಲ್ಲ ಎವ್ವ

ಗೌಡ್ತಿ : ಯಾಕ ?

ಶಿವ : ನಾವು ಹೋಗೊದರೊಳಗ ಹೊಲೇರ ಶಾರಿ ಹೋಗಿದ್ದ ಳಂತ ಆ ಸೂತ್ರಧಾರನ ಹಂತ್ಯಾಕ. ಜೋಕುಮಾರ ಸ್ವಾಮೀನ್ನ ಇಸಕೊಂಡ ಹೋದಳಂತ.

ಗೌಡ್ತಿ : ಹಾಂಗಸ ನೀ ಹೊಲಗೇರಿಗ್ಯಾಕ ಹೋಗಿ ಬರಲಿಲ್ಲ ?

ಶಿವ : ಹೊಲಗೇರಿಗಿ ನಾ ಹೆಂಗ ಹೋಗಲಿ ?

ಗೌಡ್ತಿ : ನನ್ನ ಸಲುವಾಗಿ ಹೋಗಸ. ಇನ್ನೊಂದ ವರ್ಷದ ತನಕ ಸ್ವಾಮೀ ಹೆಸರಿನಿಂದ ಹಾಂಗಸ ಹೆಂಗ ಕುಂತಿರಲಿ ? ನಿನಗ ಉಡೀತುಂಬ ಆಯಾರ ಮಾಡತೇನ ಹೋಗಸ.

ಶಿವ : ಗಂಡುಳ್ಳ ಗರತೇರ ಸೂಳೀ ಮನೀಗಿ ಹೆಂಗ ಹೋದಾರಸ ಎವ್ವಾ !

೩೭ ಜೋಕುಮಾರಸ್ವಾಮಿ

ಗೌಡ್ತಿ : ಖರೆ ತಾ ಸಾಯದಕ ಸ್ವರ್ಗ ಸಿಗಾಣೆಲ್ಲಂತ. ಇಲ್ಲೇ ಇರಿ ;
ಬರತೇನ.

[ಸಂಗೀತ]

ಋತುಮಾನದ ಹಕ್ಕಿ

[ಸೂಳೆ ಹೊಲೇರ ಶಾರಿಯ ಮನೆಯಂಗಳ
ಗೌಡ್ತಿ ಸೀರೆಯ ಸೆರಗಿನಿಂದ ಅಂಗಳ ಗಡಿ
ಸುತ್ತ ಬರುವಳು]

ಗೌಡ್ತಿ : ಅವ್ವಾ ಸೂಳೆವ್ವ
ತಾಯೀ ಸೂಳೆವ್ವ
ಅದಿಯೇನ ಮನಿಯಾಗ ॥

ಬಂಜೆ ಬಂದ ಕರಿಯತೇನ
ಕರುಣಾ ಇಲ್ಲೇಳ ನಿನಗಾ ॥

ಉಟ್ಟ ಸೀರೀ ಸೆರಗಿನಿಂದ
ಗುಡಿಸೇನ ನಿನ್ನ ಅಂಗಳಾ ॥

ಹೊರಗ ಬಂದ ನೋಡವ್ವ ತಾಯಿ
ನಿತೇನ ಬರಿಯುಡಿಯೊಡ್ಡಿ ॥

ಶಾರಿ : ಅವಯ್ಯಾ ? ಸೂಳೀಮನಿ ಅಂಗಳ ಗುಡಿಸುವಂಥಾಕಿ

ಈಕಿ ಯಾರಿರಬೇಕ ?

ಯಾರವ್ವ ಎಲೆ ಗೆಳತಿ

ಯಾಕವ್ವ ಬಂದಿ

ಅಂಗಳ ಗುಡಿಸುತ್ತಿ ॥

ದೊಡ್ಡ ಮನೆತನದಾಳೆ

ಏ ಗುಣವಂತಿ

ಕಾಣತಿ ಮಹಾಗರತಿ ||

ಕೀಳ ಸೂಳಿಯ ಮನಿಗಿ

ಯಾಕವ್ವ ಬಂದಿ

ಕಾಣತಿ ಮಹಾಗರತಿ ||

ಅವ್ವಾ, ನೋಡೋದಕ್ಕೆ ಮಹಾಗರತಿ, ಲಕ್ಷಣದಾಕಿ,
ನೀ ಯಾರು ? ಹೇಳುವಂಥವಳಾಗು.

ಗೌಡ್ತಿ : ತಾಯೀ—

ಶಾರಿ : ಕೀಳ ಸೂಳಿಗಿ ನಾಯೀ ಅಂತ ಕರೆಯೋದ ಬಿಟ್ಟು ತಾಯೀ
ಅಂತಿ. ಯಾರವ್ವಾ ನೀನು ?

ಗೌಡ್ತಿ : ನಾನೂ ನಿನ್ನಾಂಗ ಒಂದ ಹೆಣ್ಣಂತ ತಿಳಿ, ಸಾಕು.

ಶಾರಿ : ಹಾಂಗ ಹತ್ತಬರೆ ತಿಳಿದೇನು. ಅಕ್ಕಾ ಅಂದೇನು, ತಂಗೀ
ಅಂದೇನು, ಏನಂದರೇನು ? ನೋಡಿದರ ಪತಿವರತಿ ಕಾಣತಿ
ಹೆಸರ ಹೇಳು.

ಗೌಡ್ತಿ : ಋತುಮಾನದ ಹಕ್ಕಿ ಬಂದ ನಿನ್ನ ಮನ್ಯಾಗ ಕುಂತ್ಯತಿ,
ಅದನ್ನ ಕೊಟ್ಟರ ಹೆಸರ ಹೇಳಿನೋಡು.

ಶಾರಿ : ಯಾಕವ್ವ ಒಡಿಪಿನಾಗಾಡ್ತಿ ? ಹೆಸರ ಹೇಳದs ಎಷ್ಟೊಂದ
ಓಡಾಡಸ್ತಿ ? ಋತುಮಾನದ ಹಕ್ಕಿ ಯಾವುದು.
ಎಲ್ಲೈತಿ ?

ಗೌಡ್ತಿ : ಮನ್ಯಾಗಿಟ್ಟುಕೊಂಡ ಎಲ್ಲೆಂದರ ಏನ ಹೇಳ್ಲಿ ?

ಶಾರಿ : ಒಡಪ ಹೇಳಿ ಯಾಕ ಕೊಲ್ಲತಿ ? ನಿನ್ನಿಂದ ನನ್ನ ಮನಿ
ಧನ್ಯಾಗೇತಿ. ಹೆಸರ್ದೇಳು, ಬಂದ ಕಾರಣಾ ಹೇಳು.

ಗೌಡ್ತಿ : ಅಮ್ಮಾ ನಿನ್ನ ಮನ್ಯಾಗಿನ ಜೋಕುಮಾರ ಸ್ವಾಮೀನ್ನ
ಕೊಟ್ಟರ ಹೆಸರ ಹೇಳಿನೋಡು.

ಶಾರಿ : ಯಾವ ಸವತೀನಟ ನೀನು ?
ಯಾವ ಜೋಗತೀನಟ ನೀನು ?

ನನಗ ಸಾಯಂದೇನ ?
ಗೋರಿಗಿ ಹೋಗಂದೇನ ?
ಒಂದಟ ಒಂದ ಗಿರಾಕಿಲ್ದಟ ಕೂಳಿಲ್ದಟ ನೀರಿಲ್ದಟ
ಕೂತೇನು.

ಅಂಗಕಾ ಉಡಗೋ ನೆವ ಮಾಡಿ ಬಂದಿ.
ಯಾವ ಜೋಗತೀನಟ ನೀನು
ಯಾವ ಸವತೀನಟ ನೀನು ?

ಜೋಕುಮಾರಸ್ವಾಮೀ ಪಲ್ಲೆ ಮಾಡಿ
ಊರ ಗಂಡಸರಿಗೆಲ್ಲಾ ನೀಡಿ
ನನ್ನ ಸೆರಗಿನಾಗ ಹೆಡಮುರಿ ಕಟ್ಟಿ,
ನನ್ನ ಬಾಗಲಾಗ ಬಿದ್ದಿರೋ ಹಾಂಗ ಮಾಡೇನಂದರ
ಅಂಗಕಾ ಉಡಗೋ ನೆವ ಮಾಡಿ ಬಂದಿ
ಯಾವ ಸವತೀನಟ ನೀನು ?
ಯಾವ ಜೋಗತೀನಟ ನೀನು ?

ಸೂಳಿಯಾಗಿ ಇಪ್ಪತ್ತ ವರ್ಷಾತು
ಒಂದ ಗಳಿಸಲಿಲ್ಲಾ. ಒಂದ ಉಳಿಸಲಿಲ್ಲಾ.
ಜೋಕುಮಾರಸ್ವಾಮೀ ದಯದಿಂದ
ನೇಣ ಹಾಕಿಕೊಳ್ಳಾಕ ಒಂದ ಹಗ್ಗ ನಾದರೂ
ಗಳಿಸಬೇಕಂದರ
ಅಂಗಕಾ ಉಡಗೋ ನೆವ ಮಾಡಿ ಬಂದಿ
ಯಾವ ಸವತೀನಟ ನೀನು ?
ಯಾವ ಜೋಗತೀನಟ ನೀನು ?

ಅಕ್ಕೋದಕ್ಕ ಯಾರಿಗಿ ಬರಾಣೆಲ್ಲಾ ?
ತತಾ ನಾಲ್ಕು ಕೊಡ. ಹಾ ಅನ್ನೋದರಾಗ

ಕಣ್ಣಿನಿಂದ ತುಂಬಿಸೇನೆ.

ಯಾ ಊರ ಸೂಳಿ ? ಯಾ ಓಣಿ ಸೂಳಿ ?
 ಅಂಗಳಾ ಉಡಗೋ ನೆವ ಮಾಡಿ ಬಂದಿ
 ಯಾವ ಸವತೀನಟ ನೀನು ?
 ಯಾವ ಜೋಗತೀನಟ ನೀನು ?

ಗೌಡ್ತಿ : ತಾಯೀ,
 ಉಡಿಯೊಡ್ಡಿ ಬೇಡೇನ
 ಹಿಡದೇನ ನಿನ್ನ ಚರಣ
 ತೋರಿಸ ದಯ ಕರುಣಾ ||

ಶಾರಿ : ಏನ ಹುಚ್ಚು ! ಕೈಗಿ ಸಿಕ್ಕ ಜೋಕುವಾರ ಸಾಮೀನ್ನ್ ಯಾವ
 ಹೆಣ್ಣು ಬಿಟ್ಟಾಳು ? ನನಗೂ ವಯಸ್ಸಾಗೈತಿ. ಹೊಟ್ಟೀ
 ನೆತ್ತಿ ನೋಡಾಕ ನನಗ ನಿವ್ವಾಂಗ ಯಾರೂ ಹೆಣ್ಣು ಮಕ್ಕಳಿಲ್ಲ.
 ಮೊದಲಕ ನನ್ನ ಮೈ ಉಂಡದ್ದ, ಉಟ್ಟದ್ದ, ತಸಿ ಉಂಡ
 ತಿರಗಿದ್ದು. ನಾರೋ ಎಣ್ಣೆಲ್ಲ ಮಗ್ಗಲ ಮಿಂಡಿಲ್ಲದಕ ಮಲ
 ಗಿದ್ದಲ್ಲ. ಮಿಂಡರನೆಲ್ಲಾ ಎಳಕೊಂಬರೋ ಮಂತ್ರ ಸಿಕ್ಕೈತಿ,
 ಹೆಂಗ ಕೊಡ್ತಿ ? ತಗಿ ತಗಿ ಕೊಡಾಣೆಲ್ಲ

ಗೌಡ್ತಿ : ಅನ್ನಬಾಡ ಇಲ್ಲಂತ
 ಉಡಿತುಂಬ ಮಗಳಂತ ||
 ಉಡಿಯೊಡ್ಡಿ ಬೇಡೇನ
 ಹಿಡದೇನ ನಿನ್ನ ಚರಣ
 ತೋರಿಸ ದಯ ಕರುಣಾ ||

ಶಾರಿ : ಕರಗೋ ಕರಳ ಇದ್ದಿದ್ದರ ಸೂಳಿ ಆದೇನು ? ಕೈಗಿ ಬಂದ
 ಸೌಭಾಗ್ಯ ಹಾದೀಲೆ ಹೋಗವರಿಗೆ ಹೆಂಗ ಕೊಟ್ಟೇನು ?

ಗೌಡ್ತಿ : ಮಕ್ಕಳಿಲ್ಲದ ಬಂಜಿ
 ಬೇಡೇನ ಸೆರಗೊಡ್ಡಿ ||
 ಉಡಿಯೊಡ್ಡಿ ಬೇಡೇನ
 ಹಿಡದೇನ ನಿನ್ನ ಚರಣ
 ತೋರಿಸ ದಯ ಕರುಣಾ ||

ಶಾರಿ : ಬಂಜಿ ಅಂದರ ನನಗೂ ಸಂಕಟ ಆಗತೈತಿ ಖರೆ. ಅದಕ್ಕ ನಾ ಏನ್ನಾಡಲಿ ? ಅಂಗೈ ಏಶ್ವರ್ಯ ಹೆಗ ಬಿಟ್ಟೇನು? ಹುಚ್ಚಿ, ಸೂಳೀ ಮನೀಗಿ ಬಂದಮ್ಮಾಲಾದರೂ ಹುಚ್ಚಿತನ ಬಿಡ ಬೇಕಾಗಿತ್ತ ಹೋಗಲಿ, ಯಾರಂತ ಹೆಸರ್ದೇಳಿ ಹೋಗು.

ಗೌಡ್ತಿ : ಊರ ಗೌಡನ ಹೇಂತಿ
ನಾ ಊರ ಗೌಡತಿ ||

ಉಡಿಯೊಡ್ಡಿ ಬೇಡೇನ
ಹಿಡದೇನ ನಿನ್ನ ಚರಣ
ತೋರಿಸ ದಯ ಕರುಣಾ ||

ಶಾರಿ : ಊರ ಗೌಡ್ತಿ ? ಏನ ಹುಚ್ಚಿ ಇದ್ದೀಯೆ ಎವ್ವ ? ಪೂನ ಮರ್ಮದಿ ಬಿಟ್ಟ ಸೂಳೀಮನೀಗಿ ಬಂಜೀ ಸೆರಗೊಡ್ಡಿ ಬಂದಿ. ಭಾಳದಿನಾ ಆಗಲಿಲ್ಲಾ ನಿನ್ನ ಮದಿವಾಗ್ತಿ ?

ಗೌಡ್ತಿ : ಇಂದಿಗಿ ಹತ್ತ ವರ್ಷ ತುಂಬಿದುವು.

ಶಾರಿ : ಇನ್ನೂ ಗೌಡನ ಹೊಟ್ಟಾಗಿಂದ ತಿಳಿಲಿಲ್ಲ ಎವ್ವ ? ಜೋಕುಮಾರ ಸ್ವಾಮೀನ್ನ ಕೊಟ್ಟೇನು, ಅದರ ಗೌಡನಿಂದ ನಿನ್ನ ಮಕ್ಕಳಾದಾವೇನು ?

ಗೌಡ್ತಿ : ಯಾಕಾಗಾಣಲ್ಲ ? ಎಷ್ಟ ಮಂದಿಗಿ ಆಗ್ಯಾವ !

ಶಾರಿ : ಮಂದಿಗಿ ಆಗ್ಯಾವ ಖರೆ, ಗೌಡನ ಸೊಭಾವ ನಿನ್ನ ಇನ್ನೂ ಗೊತ್ತೂ ಆಗಿಲ್ಲ, ಲೋಕದಾಗಿದ್ದದ್ದಲ್ಲಾ ತಂದೂ ಆಗ ಬೇಕನ್ನೋದೊಂದ ಹಂಕಾರ ಬಿಟ್ಟರ ಅವನಲ್ಲಿ ಏನೈತಿ ? ನನ್ನ ನೋಡಲ್ಲ ಎವ್ವ. ಇಡೀ ಆಯುಷ್ಯಲ್ಲಾ ತೊಗಲ ಬಿಸಿಮಾಡಿಕೊಂಡ ಗಂಡಸರ ತೊಗಲಿಗಿತಿಕ್ಕೋದರಾಗ್ತ ತೀರಿಹೋತ, ಅನುಭವದ ಮಾತ ಹೇಳಲ್ಯಾ ಎವ್ವ ? ಬಸಣ್ಣಾನ ನೋಡು. ಅವ ಎಲ್ಲೆಲ್ಲಿ ನೋಡತಾನ ಅಲ್ಲೆಲ್ಲಿ ಹುಡುಗೀಗಿ ಬಿಟ್ಟರೈತಿ. ನಿನ್ನ ಮೈ ಬದ್ದಿ

ಮಾಡತಾನ ! ಗೌಡನ್ನೋಡಿದರ ಹುಡುಗೇರ ಬಾಯಿಗೆ ಸೆರಗ ಹಾಕೊಂಡ ನಗತಾರ. ಅವನಿಂದ ನಿನಗ ಮಕ್ಕಳಾಗ ತಾವಸ ? ನಾ ಹೆಗಸಾದ ಮೊದಲನೇ ದಿನ ತಾನೆ ಮೀಸಲಾ ಮುರೀತೇನಂತ ಗೌಡ ಬಂದ. ಚೀಲ ಬತ್ತಾ ಕೊಟ್ಟಾ, ಇಳಕಲ್ಲ ಸೀರೀ ಕೊಟ್ಟಾ, ಕುಬಸಾ ಕೊಟ್ಟಾ. ಮಾದ ಐದ ರೂಪಾಯಿ ಕೊಟ್ಟ. ಪೈಲಾ ಗಿರಾಕಿ ಗೌಡ ಬಂದರ ಸೂಳೀರಿಗಿ ಹೆಗ ಆಗಬ್ಯಾಡ ? ಸೀರೀ ಗಂಟ ಸಡ್ಲ ಮಾಡಿಕೊಂಡ ಸಡಗರ ಮಾಡತಾ ದೇವರ ಕ್ಷಾಣಿಗೆ ಹೋದರ,—ಗೌಡ ಕಂಬಳಿ ಹೊತ್ತಕೊಂಡ ಗೊರಕಿ ಹೋಡೀತಿದ್ದ ಕಾಲ ಒತ್ತಿಕೊತ ಕುಂತೆ. ಬೆಳಗ್ಗೆದ್ದ ಏನೂ ಆಗದವರ್ದಾಂಗ ಹೋದ. ಅಂದಿಂದ ಹತ್ತ ಹದಿನೈದ ಮಂದಿ ಸೂಳೀರ ಮೀಸಲಾ ಮುರದ್ದಾನ. “ಹೆಂಗರೇ ?” ಅಂತ ಕೇಳಿದರ ಎಲ್ಲಾರೂ ನನ್ನಾಂಗ ಹೇಳತಾರ ! ಹಂಗ ಯಾಕ ಮಾಡಿದಾ ಗೊತ್ತೈತಿ ಎವ್ವ ?

ಗೌಡ್ತಿ : ಸೂಳೀರ ಮನೀಗಿ ಬಂದದಕ್ಕ ಕೆಡಕನಿಸಿರಬೇಕು.

ಶಾರಿ : ದಿನಾ ಅವನ ಕಾಲ ತಿಕ್ಕತಿ, ಜಳಕಾ ಮಾಡೋವಾಗ ಬೆನ್ನ ತಿಕ್ಕತಿ. ಅವನ ಹಿಂದ ನೋಡೀದಿ, ಮುಂದ ನೋಡೀದಿ. ಇಷ್ಟೆಲ್ಲಾ ನೋಡಿ ಮತ್ತೂ ಅವನ್ನ ಪ್ರೀತೀ ಮಾಡೇ ನಂತಿ,—ನೀನೂ ದೊಡ್ಡ ಗರತಿ ಬಿಡು. ಯಾಕ ಹಾಂಗ ಮಾಡಿದಂದರ—ಕೂಡಲಿ ಬಿಡಲಿ, ಅವ ಮೀಸಲಾ ಮುರದ ಸೂಳೀರ ಮಕ್ಕಳೆಲ್ಲಾ ಅವನ ಮಕ್ಕಳ ಆಗತಾರೇನವಾ ಹಾಂಗ ತಿಳಕೊಂಡ ಗೌಡ ಊರ ಮಂದಿಗೆಲ್ಲಾ ‘ಏ ಮಗನ’ ಅಂತ ಕರೀತಾನ. ಇಂಥಾ ಗೌಡನಿಂದ ನಿನಗ ಮಕ್ಕಳಾಗತಾವು ?

ಗೌಡ್ತಿ : ಜೋಕುಮಾರ ಸ್ವಾಮೀ ದಯದಿಂದ ಯಾಕ ಆಗಬಾರದು ?

ಶಾರಿ : ಜೋಕುಮಾರ ಸ್ವಾಮೀನಂತೂ ತಗೊಂಡೊಲ್ಲಾ. ಅದರ

ಸೂಳೀ ಹೊಚ್ಚಲಾ ಮೆಟ್ಟೀದಿ ಅಂದವ್ಯಾಲ ಇನ್ನಾದರೂ
ಶಾಣ್ಣಾಳಾಗಿ ಬದುಕು.

ಗೌಡ್ತಿ : ತಾಯೀ, ನಿನ್ನ ಉಪಕಾರ ಹೆಂಗ ತೀರಿಸಲಿ ? ನಿನ್ನ
ಬಾಯಿಂದ ಒಂದ ಸಲ ಹೇಳು,— ನನಗ ಮಕ್ಕಳಾಗ
ತಾವಂತ.

ಶಾರಿ : ನಿನಗ ಮಕ್ಕಳಾಗತಾವ ಹೋಗು.

[ಗೌಡ್ತಿಯ ತಲೆಯ ಮೇಲೆ ಜೋಕುಮಾರ
ಸ್ವಾಮಿಯ ಬುಟ್ಟಿ ಹೊರಿಸುವಳು. ಗೌಡ್ತಿ
ಹೊರಡುವಳು. ಸಂಗೀತ.]

ಡೊಳ್ಳ ಹೊಟ್ಟೆ ಉರುಳಿಬಿತ್ತೊ

[ರಸ್ತೆ. ಬಸಣ್ಣ ಗುರಾ ಭಟ್ಟಿಯಾಗುವರು:]

- ಬಸಣ್ಣ : ಮಿತ್ರಾ ಗುರಣ್ಣಾ, ರಾಮೇರಾಮಪಾ ರಾಮೇರಾಮ.
- ಗುರಾ : ಮಿತ್ರಾ ಬಸಣ್ಣಾ, ರಾಮೇರಾಮಪಾ, ರಾಮೇರಾಮ.
- ಬಸಣ್ಣ : ಮಿತ್ರಾ ಗುರಣ್ಣಾ, ನಿನ್ನ ಮುಖಾ ಯಾಕ ಬಾಡೇತಿ? ಹೇಳ ಬೇಕಾದೀತ ನೋಡು,
- ಗುರಾ : ಮಿತ್ರಾ ಬಸಣ್ಣಾ, ಏನೇಳಲಿ? ಬಡತನ ಶಾಪ ಹೌದೋ ಅಲ್ಲೋ, ವರಾ ಅಂತೂ ಅಲ್ಲಪಾ.
- ಬಸಣ್ಣ : ಯಾಕೋ ಮಿತ್ರಾ, ಎಂವೂ ಇಷ್ಟ ನೊಂದ ಆಡಿದಾವಲ್ಲ ಇಂದ ಆಡತಿ ಅಂದಮ್ಯಾಲ ಏನ ಕಾರಣ ಹೇಳು.
- ಗುರಾ : ಮಾರಾಯಾ, ಇಂದ ಗೌಡನ ಕೈಯಾಗ ಸಿಕ್ಕಿದ್ದೆ! ನಾ ನಿನ್ನ ಹಂತ್ಯಾಕ ಬಂದದ್ದ ಆಧೆಂಗ ಗೊತ್ತಾಗೇತೋ! ಒದ್ದ ಬೆನ್ನ ಹಣ್ಣ ಮಾಡಾಕ ಬಂದಿದ್ದೆ.
- ಬಸಣ್ಣ : ಅಂಜಾಕ ನೀ ಇಷ್ಟ ತಯಾರಿದ್ದರ ಯಾರ ಒದ್ದಾಣೆಲ್ಲ ಹೇಳು ? ಹಾಕ್ಯಾನಿಲ್ಲ ನಿನ್ನ ಹೊಲಕ್ಕ ಬಲಿ ?
- ಗುರಾ : ಹಾಕೋದೇನ ಬಂತು ? ಆ ಹೊಲ ಈಗ ಅವನ ಹೆಸರಿಗೇ ಆಗೇತಂತ. ಗೌಡಗೊಂದ ದೊಡ್ಡ ಹೊಟ್ಟೆ ಏತೇನಪಾ. ಯಾವತ್ತು ಆ ಹೊಟ್ಟೆಗಿಂದ್ಲೆ ಮಾತಾಡತಾನ ಅವ.

ನಾವ ಹೇಳಿದ್ದ ಅದಕ್ಕೆ ಕೇಳಿಸೋದಕ ಇಲ್ಲ. ಯಾಕಂದರೆ ಅದಕ್ಕೆ ಕಿವೀನಕ ಇಲ್ಲ.

ಬಸಣ್ಣ : ಏನ ಎಬಡೋ! ಕೈಯಾಗಿನ ಹೊಲಾ ಕಾಣಾ ಕಾಣಾ ಕಳೆ ಕೊಳ್ಳಿಯಲ್ಲೋ? ಹೊಸ ಹೊಸ ಕಾಯ್ದೆ ಕಾನೂನ ಬಂದಾ ವಂತ ಹೇಳಬೇಕಿಲ್ಲ ?

ಗುರಾ : ಸಾಲಗಾರರಿಗೆ ಬಾಯಿ ಬರಾಣಿಲ್ಲೋ ಎಪ್ಪಾ!

ಬಸಣ್ಣ : ಹೆದರಬ್ಯಾಡ ಅಧಂಗ ಹೊಲ ಕಸೀತಾನ ನಾ ನೋಡತೇನ.

ಗುರಾ : ಇಂದೇನ ಮಜಾ ಆಯ್ತೋ ಬಸಣ್ಣ! ಗೌಡ ಗುರುಪಾದನ ಮಗಳು ನಿಂಗೀನ ನೋಡಿ ಬಾಯಿ ತಗದಿದ್ದಾ ತಗದಿದ್ದಾ ತಗದಿದ್ದಾ. ನಿಂಗಿ ಏನ ಮಾಡಿದಳಂದಿ ?

ಬಸಣ್ಣ : ಮಿತ್ರಾ ಏನ ಮಾಡಿದ್ದು ?

ಗುರಾ : ಥೂ ಥೂ ಥೂ ಅಂತ ಮೂರಬರೆ ಉಗಳಿ ಹೋದಳಲ್ಲೋ!

ಬಸಣ್ಣ : ಹಾಂಗಿರಬೇಕ ಇದ್ದರ.

ಗುರಾ : ನಿಂಗಿ ಹಂತ್ಯಾಕಿದ್ದರ ಇಷ್ಟ ಧೈರ್ಯ ಬರತ್ತೈತೆ ಹುಡುಗಾ!

ಬಸಣ್ಣ : ಮದಿವ್ಯಾಗತಿಯೇನ ?

ಮೇಳ : ಸ್ವಾಮಿ ನಮ್ಮಯ್ ದೇವರೊ
ಘಂಘಂ ಇವರ ಹೆಸರೊ ||

[ಗೌಡ ತನ್ನ ನಾಲ್ಕು ಜನರ ಪರಿವಾರದೊಂದಿಗೆ
ಬರುವನು.]

ಗೌಡ : ಯಾಕೋ ಗುರಾ, ಇನ್ನೂ ಇಲ್ಲೇ ನಿಂತೀದಿ ? ಅಂಧಾಂಗ ಇವ ಯಾರ, ಏನಿವನ ಹೆಸರ ? ಎಲೈ ನೋಡಿಧಾಂಗಿ ತ್ತಲ್ಲೋ !

ಬಸಣ್ಣ : ನನ್ನ ಹೆಸರ ಬೇಕ ? ಒಡಪ ಹಾಕಿ ಹೇಳಲೊ ? ಹಾಂಗಕ ಹೇಳಲೊ ?

ಒಬ್ಬ : ಇವನಕ ಬಸಣ್ಣಾರೀ.

[ಗೌಡ ಅವನನ್ನು ಸುಮ್ಮನಿರಿಸಿ ಮೂಲೆಯಲ್ಲಿ
ನಿಂತಿರಲು ನಾಲ್ವರಿಗೂ ಸೂಚಿಸುತ್ತಾನೆ]

ಗೌಡ : ಓಹೊ ಇವನು ಅಲ್ಲಾ ಬಸಣ್ಣಂದರ ? ಗುರಾ, ನಾ
ಹೇಳಿದ್ದ ಹೇಳಿದೆಯೋ ಇಲ್ಲೋ ?

ಗುರಾ : ಹೇಳಿಲ್ಲರಿ, ಹೇಳತೇನಿ. ಬಸಣ್ಣಾ ನಿಮ್ಮಪ್ಪ ದೆವ್ವಿನ
ಹೊಲದ ಕೋರ ಪಾಲ ಕೊಟ್ಟಿಲ್ಲಂತ...

ಬಸಣ್ಣ : ಯಾವನ ಹೊಲಾ? ಏನ ಮಾತು? ಹುಸಾಹುಸಾ ಬೈಲಕಡ
ಬರೋಬರಿ ಆಗಿಲ್ಲೇನ, ಬಾಯಿಗೆ ಬಂಧಾಂಗ ಆಡತಿ ?
ಯಾವ ಉಳತಾನ ಅವನು ಭೂಮಿ ಮಾಲಕ ಅಂತ ಕಾಯ್ದೆ
ಬಂದಾವ, ಹೇಳವಗ.

ಗೌಡ : ಎಲ ಎಲಾ? ಭಾರಿ ವಕೀಲಪಾ ! ಗುರಾ,ನ ವಕೀಲಕಿ ನೀನು
ಹಿಡಿದ್ವೀಯಂತಲ್ಲ? ಕೇಸ ಗೆಲ್ಲಸಬೇಕಪಾ ಮಾತ್.

ಬಸಣ್ಣ : ಅದನ್ನ ನೀ ಹೇಳಬೇಕು ನನಗೆ?

ಗೌಡ : ಒಂದ ಮಾತ ತಿಳಿಕೊ, ನಾ ಇದ್ದೀನಂತ ನೀವೆಲ್ಲ ಬದಕೀರಿ.

ನಾಲ್ವರೂ : ಹೌಂದ ಹೌಂದರಿ ಹೌಂದ ಹೌಂದರಿ.

ಬಸಣ್ಣ : ಹೌಂದ ಹೌಂದೋ ನನ್ನ ಪರಮೇಶ್ವರಾ, ನಾವು ಬದುಕಿದ್ದು
ನಿನ್ನ ದಯದಿಂದ, ಅಲ್ಲ?

ಗೌಡ : ಯಾರ ದಯದಿಂದ ಬದಕೀರಿ ತೋರಿಸ್ಸಿ? ಗುರಾ,

ಗುರಾ : ಓ ಎಪ್ಪಾ .

ಗೌಡ : ಸೊಲ್ವ ಬಗ್ಗಿ ನಿಲ್ಲೋ.

[ಗುರಾ ಬಗ್ಗುವನು. ಗೌಡ ಅವನ ಮೇಲೆ
ಕೂಡುವನು.]

ನೀ ಯಾರ ದಯದಿಂದ ಬದಕೀಯೋ ಮಗನ?

ಗುರಾ : ಎಪ್ಪಾ, ನಿಮ್ಮ ದಯದಿಂದರಿ.

ಗೌಡ : ಅದನ್ನವನಿಗೆ ಹೇಳು.

- ಗುರ್ಮಾ : ಬಸಣ್ಣಾ, ನಾ ಗೌಡನ ದಯದಿಂದ ಬದಕೇನೋ.
- ಬಸಣ್ಣ : ಹೊ ಹೊ ಹೊ ಹೊ! ಹೌದ ಹೌದೋ ಗೌಡಾ, ಮೊದ ಮೊದಲ ದೇವರೂ ಹಿಂಗಸ ಹೇಳತಿದ್ದಾ : ಮಕ್ಕಳಾ ನೀವೆಲ್ಲ ನನ್ನ ದಯದಿಂದ ಬದಕೀರಿ — ಅಂತ. ಆದರ ಮನ್ನಿ ದೇವಸ್ಥಾನದೊಳಗಿನ ದೇವರ ಸಕಲವಾಗ್ಯವ, ಗೊತ್ತಿಲ್ಲಾ?
- ಗೌಡ : ಕದ್ದವರ ಮುಕಳಿ ಕಡೀತಾವ. ಏನ ಮಾಡ್ಕಾರ ಮಕ್ಕಳು ?
- ಬಸಣ್ಣ : ಛೇ ಛೇ, ಹಂಗೇನಿರಾಕಿಲ್ಲ ತಗಿ.
- ಗೌಡ : ಹೌದು ? ತಡಿ ನಿನಗೂ ಖಾತ್ರಿ ಮಾಡತೇನ. ಇಂದಿನಿಂದ ನೀ ಊಳೋ ಹೊಲ ನಂದು. ಇನ್ನ ಅಲ್ಲಿ ಕಾಲಿಟ್ಟರ ಆ ಕಾಲ ನಿನ್ನುವಲ್ಲಂತ ತಿಳಿ.
- ಬಸಣ್ಣ : ಗೌಡಾ ಒಂದ ಮಾತ ಹೇಳಲಿ ?
- ಗೌಡ : ಏನ ಹೇಳೋದೆಲ್ಲಾ ಈ ಬಂದೂಕಿಗೆ ಹೇಳಿಕೊ. ನಾ ಅದಕ್ಕೂ ಮಾತ ಕಲಿಸೇನಿ. ಬಂದೂಕ ಏನೇನ ಮಾತಾಡ ತೈತ್ತೊ ?
- ನಾಲ್ವರೂ : ಡಂಢಂ ಅಂತೈತ್ತಿ.
- ಬಸಣ್ಣ : ನನ್ನ ಹಂತ್ಯಾಕೊಂದ ಬಂದೂಕೈತಿ. ಆದರ ನಾ ಗುಂಡು ಹಾಕಿದವರೆಲ್ಲಾ ಸಾಯೋದರ ಬದಲ ಮರಿ ಹಾಕತಾರ ! ಹಹಹಹ-ನಿಂಗಿ ಹೇಳತಿದ್ದಾ : ನಿನ್ನ ತಲ್ಯಾಗ ಬಿಳೀ ಕೂದಲ ಬಂದಾವಂತ : ಹೌದು ಗೌಡಾ ?
- ಗೌಡ : ತೋರಸಲಿ? ತಾರೋ ಬಂದೂಕ.
- [ಬಂದೂಕು ಇಸಿದುಕೊಳ್ಳುವನು. ಬಸಣ್ಣ ಬಂದೂಕಿನ ತುದಿಗೆ ಕಿವಿ ಹಚ್ಚಿ]
- ಬಸಣ್ಣ : ನೋಡೋಣು, ಏನೇನ ಮಾತಾಡತೈತಿ ! ಏನೂ ಕೇಳಸಸ್ಸ ವೊಲ್ಲಲ್ಲ.

[ಬಂದೂಕು ಕಸಿದಸೆಯುವನು.]

ಹೋಗಲೇ ಬಡಿವಾರ ಬಸೆಟ್ಟಿ. ಹೊಲದಾಗ ಕಾಲಿಟ್ಟರ ಕಾಲ ಮುರೀತಾನಂತ. ನಿನ್ನ ಕಾಲಿಂದೇನ ಕಾಳಜೀನಕ ಇಲ್ಲೇನ ನಿನಗ? ರಟ್ಟೀ ಮುರದ, ಹೊಟ್ಟೀ ಕಟ್ಟಿ ನಮ್ಮ ಪ್ಪನು, ನಾನು ಕಾಡ ಕಡದ್ದೇವ. ಮಂದಿ ದೆವ್ವಿನ ಹೊಲಾ ಅಂತ ಹಗಲಿ ಆ ಕಡೆ ಹೋಗಾಕ ಹೆದರತಿದ್ದರು. ಹಗಲಿ ರಾತ್ರಿ ಅಲ್ಲೇ ಬಿದ್ದಿರತಿದ್ದ ನಮ್ಮಪ್ಪ. ಇಂದ ಬಂದಾನ ಹೊಲಾ ತಂದಂತ,

ಗೌಡ : ಅಜ್ಜಾ ಆರತೆಲಿ, ಮುತ್ಯಾ ಮೂರತೆಲಿ ಗೌಡಿಕಿ ನಮ್ಮದು. ನಿಮ್ಮಪ್ಪ ಬರದ ಬಟ್ಟಿ ಒತ್ತಿಕೊಟ್ಟಾನ, ಹೊಲಾ ನಮ್ಮದು. ಇಂದ ಬಂದೀ ಬದಲ ಮಾಡಾಕ. ಬೇಕಾದ್ದ ಕಾಯ್ದೆ ಬರಲಿ, ಕಾನೂನ ಬರಲಿ, ದಂಡಿದ್ದಾವ ಯಾವತ್ತೂ ದೊಡ್ಡಾವಂತ. ತಿಳಿಕೊ. ಮೂರಲ್ಲ ಆರ ದುಡ್ಡ ಕೊಟ್ಟಿರ ನಿನ್ನ ಕಾಯ್ದೆ ಕಾನೂನ ನನ್ನ ಕಿಸೇದಾಗ ಬಿದ್ದಾಡತಾವ. ನಾಕ ರೂಪಾಯಿ ಕೊಡತೇನ ನನ್ನ ಬಂದೂಕ ಹೊರಾಕ ಬರತಿ?

ಬಸಣ್ಣ : ಥೇಟ ಗಂಡಸರ್ದಾಂಗಸ ಮಾತಾಡ್ತಿಯಲ್ಲೊ ಗೌಡಾ. ದೊಡ್ಡ ದೊಡ್ಡ ರಾಜರಕ ಹಜಾಮರಾಗಿ ಮಂದೀನ ಬೋಳ ಸತಾರ; ನೀ ಇನ್ನಕ ನಿನ್ನ ಧಿಮಾಕ ಬಿಟ್ಟಿಲ್ಲಲ್ಲ. ತೋರಿಸ. ಲೇನ ನನ್ನ ಕೈ?

[ಕೈಯೇರಿ ಗುರ್ರಾನೆದುರು ಕುಳಿತು]

ಗುರ್ರಾ, ಏಳಮಗನ ಕಿತ್ತುಕೊಂಡ. ಬೇಕಾದ್ದಾಗಲಿ ನಾ ನಿನ್ನ ಬೆನ್ನ ಮ್ಯಾಲಿರತೇನ, ಏಳೊ.

ಗೌಡ : ನಾಯಿಗಿ ತಾ ಯಾರ ಮನಿ ನಾಯಂತ ಗೊತ್ತಿರೋ ದಿಲ್ಲೇನೋ? ಹೌಂದಲ್ಲರೊ?

ನಾಲ್ವರು : ಹೌಂದ ಹೌಂದರಿ.

ಒಬ್ಬ : ಒಂದಪ್ಪ ಒರಟ ಜಾತೀ ನಾಯಿಗಿ ಮನಿ ನೆನಪ್ಪ ಇರಾ

ಣ್ಣರಿ. ಯಾರ ಕೂಳ ಹಾಕತಾರ ಅವರ ಮನ್ಯಾಗಸ
ಬಿದ್ದಿರತಾವರಿ.

ಬಸಣ್ಣ : ನೊಡೋ, ಅವನ ಮನಿ ನಾಯಾಗಿ ಬೀಳತೀಯೇನೊ? ನಾ
ಹುಲಿಯಂಥಾವ ಇದ್ದೇನೇಳೊ ನೋಡಿಕೊಳ್ಳಾಕೆ.

ಒಬ್ಬ : ನಮ್ಮ ಡಂಢಂ ದೇವರು ಇಲ್ಲಿತನಕ ಒಟ್ಟು ಎಷ್ಟು ಹುಲಿ
ಕೊಂದಾರ ?

ಇನ್ನೊಬ್ಬ : ಹನ್ನೊಂದ.

ಮತ್ತೊಬ್ಬ : ಇನ್ನೂ ಒಂದ ಡಜನ್ ಪೂರಾ ಆಗಿಲ್ಲಲ್ಲೊ.

ಬಸಣ್ಣ : ಗುರ್ರಾ, ಏಳೋ, ನಿಂಗಿಯಂಥಾ ನಿಂಗಿ ಹುಸಾ ಅಂದಳಂತಿ
ಗೌಡಗ; ನೀ ಗಂಡಸಾಗಿ ಬಿದ್ದೀಯಲ್ಲೊ? ಏಳೊ.

[ಗುರ್ರಾ ಕಿತ್ತುಕೊಂಡೇಳುವನು ಗೌಡ ಬೀಳು
ವನು. ನಾಲ್ವರೂ ಹೊಹಾರಿ ಹಾಡು ಮುಗಿ
ಯುವತನಕ ಇದ್ದ ಭಂಗಿಯಲ್ಲೇ ನಿಶ್ಚಲರಾಗಿ
ರುತ್ತಾರೆ. ಮೇಳ ಹಾಡುತ್ತಿರುವಾಗ ಬರ
ಬರುತ್ತ ಗುರ್ರಾ ಕುಣಿಯತೊಡಗುವನು]

ಮೇಳ : ಡೊಳ್ಳ ಹೊಟ್ಟು ಉರುಳಿಬಿತ್ತೊ ಭೂಮಿಮ್ಯಾಗ
ತೇಲಗಣ್ಣ ಮೇಲಗಣ್ಣ
ಮತ್ತೀಕೊಂಡೀತಪ್ಪ ಮಣ್ಣ ಮೀಸೀ ಒಳಗ
ಸಲೀಗನಾಯಿ ಬೆನ್ನವರಿ ಆಳೇನಂತಿತ್ತೊ
ಭೂಮಿ ಸೀಮಿ ತಂದೂ ಅಂತಿತ್ತೊ
ಚಿತ್ತಪಟ್ಟು ಧಡಂಧುಡಿಕಿ ಅಂಗಾತ ಬಿತ್ತೊ ||

[ಹಾಡು ಮುಗಿದೊಡನೆ ಆ ನಾಲ್ವರೂ ಬಂದು
ಗೌಡನನ್ನ ಎತ್ತುತ್ತಾರೆ. ಒಬ್ಬ ತಾನೇ ಗುರ್ರಾ
ನಂತೆ ಬಗ್ಗುತ್ತಾನೆ. ಗೌಡ ಅವನ ಮೇಲೆ
ಕೂತಾಗ ಉಳಿದವರು ಗೌಡನನ್ನು ಉಪಚರಿಸು
ತ್ತಾರೆ.]

ಗೌಡ : ಹಲಕಟ್ಟು ನಾಯಿಗೊಳ್ಳಾ, ಬಡವರಂತ ಸಡಲ ಬಿಟ್ಟರ
ತಲೀಗಿ ಏರಿಬಿಟ್ಟರಿ? ಗುರ್ರಾ ; ಈ ಕಡೆ ಬರತೀನೊ?...

ಬಸಣ್ಣ : ಸುತ್ತಮುತ್ತ ನಾಯಿ ಇದ್ದರ ಗೌಡಗ ಎಷ್ಟು ಧೈರ್ಯ ಬರ
ತೈತಿ ನೋಡೋ—

ಗೌಡ : ಇವನ್ನಾವ, ನೋಣಾನೋ, ನೋರಜನೋ—ಇವನ್ನಷ್ಟ
ಮಾತಾಡಸರೋ.

ಒಬ್ಬ : ಯಾಕ ಬಸಣ್ಣ, ಇನ್ನೂ ನಿಮ್ಮಪ್ಪನ ಗೋರಿ ಆರಿಲ್ಲಾ,
ಇಷ್ಟರಾಗ ಜೀವ ಬ್ಯಾಸರಾಯ್ತು?

ಬಸಣ್ಣ : ಹೂ ಹೂ, ಜೀವ ಬ್ಯಾಸರಾಗಿ ಯಾರಾದರೂ ನಿಮ್ಮಂಥಾ
ಶೂರರು ಕೊಂದರ ಸಾಯಬೇಕಂತ ಕುಂತೇನ. ನಾ ಒಬ್ಬ
ಏನ. ಊರಾಗಿನ ಬಡವರೆಲ್ಲಾ ಕುಂತಾರ.

ಗೌಡ : ಬಿಡಾಡಿ ನಾಯಿ ತಿರಕೊಂಡ ತಿನ್ನಲೀ ಅಂತ ಬಿಟ್ಟರ
ಭಾಳಾಯ್ತಪಾ ನಿನ್ನ ಅದ್ದೂರಿ.

ಬಸಣ್ಣ : ಗೌಡಾ, ಬಾಯಾಗಿನ ಹಲ್ಲ ಮೊದಲ ಎಣಿಸಿಕೊಂಡ
ಮಾತಾಡ.

ಗೌಡ : ಇನ್ನೂ ಎಳಕಿದ್ದೀ, ತಿರಿಗ್ಯಾಡಿ ಸೊಕ್ಕಲೀ ಅಂತ ಕೈಕಾದರ
ಭಾಳ ಮಾತಾಡ್ತಿಯಲ್ಲೋ, ಲಗಾಸರೋ ಮಗನ್ನ.

[ನಾಲ್ವರೂ ಬಸಣ್ಣನ ಮೇಲೆ ಏರಿ ಹೋಗು
ವರು. ಗುರಾ ಹೆದರಿ ಚೀರುತ್ತ ಓಡುವನು.]

ಗುರಾ : ಆಯೋ ಬರೋ, ಗೌಡ ಬಸಣ್ಣನ ಕೊಲ್ಲತಾನ
ಬರೋ.....

[ಹೋಗುವನು]

ಗೌಡ : ಏ ಏ ಮಕ್ಕಳಾ, ಗುರಾ ಮಂದೀನ ಕರಕೊಂಡ ಬರತಾನ
ಹಿಂದ ಬರಿ.....

[ನಾಲ್ವರೂ ಹಿಂದೆ ಸರಿಯುತ್ತಾರೆ. ಬಸಣ್ಣ
ಸೆಡ್ಡು ಹೊಡೆದು]

ಬಸಣ್ಣ : ಖರೇ ಗಂಡಸಿದ್ದರ ನಾಯೀನ ಕಳಸಬ್ಯಾಡ. ನೀ ಬಾ.
ಕೈಗಿ ಕೈ ಹತ್ತಿ ಅವ್ಯಾಲ ನೋಡ ನನ್ನ ಕೆವ್ವತ್ತು ಅದೆಲ್ಲಿ

ನಮ್ಮಪ್ಪನ ಕೊಂಧಾಂಗಂತ ತಿಳಿದೀಯೇನ?

ಗೌಡ : ಅದ್ಯಾಕೋ ಬರೀ ಗಂಡಸ್ತನದ ಮಾತು ಮಾತಾಡ್ತಿ ;
ಗಂಡಸರದೊಂದ ಶರ್ತ ಹೇಳಲೇನ?

ಬಸಣ್ಣ : ಹೇಳ.

ಗೌಡ : [ಜೇಜಿನಲ್ಲಿಯ ಎಲೆಯಡಿಕೆ ಕೊಡುತ್ತ]

ಹೊಲಾ ನಂದೋ ನಿಂದೋ ಅನ್ನೊಂದಿಂದ ಖಾತ್ರಿ ಆಗಿ
ಹೋಗಲಿ. ನನಗೂ ತಿಳಿಲಿ, ನಿನಗೂ ತಿಳಿಲಿ, ನಾಕ
ಮಂದಿಗೂ ತಿಳಿಲಿ. ಇಂದ ಜೋಕುಮಾರ ಹುಣ್ಣಿವಿ.
ಆ ಹೊಲದಾಗ ಬೆಳತನಕ ಯಾರ ಮಲಗತಾರ—ಹೊಲ
ಅವರದು. ತಯಾರಿದ್ದೀಯೇನ? ತಯಾರಿಸಿದ್ದರ ಹಿಡಿ
ವೀಳ್ಕ.

ಒಬ್ಬ : ನೋಡಪಾ, ಮೊದಲಕ ಹುಣ್ಣಿವಿ ದೆವ್ವಾ ಭೂತಾ ಭಾಳ,
ನಿಮ್ಮಪ್ಪ ಎಲ್ಲಿ ಸತ್ತಂತ ನೆನಪ ಮಾಡಿಕೊ, ಹಿಡಿ,

ಇನ್ನೊಬ್ಬ : ಆ ಯೋಳ ವುಕ್ಕಳ ತಾಯಿ ಕತಿ ಗೊತ್ತೈತಿಲ್ಲೊ ಮತ್ತ?

ಬಸಣ್ಣ : ತಾ ತಯಾರಿದ್ದೇನ.

[ವೀಳ್ಕ ತಕ್ಕೊಂಡು ಹೋಗುವನು. ಗೌಡ
ಒಬ್ಬನನ್ನು ಕರೆದು ಹೇಳುವನು.]

ಗೌಡ : ನೀ ನಮ್ಮ ಮನಗಿ ಹೋಗು. ಊಟಾ ಕಂಬಳಿ ತಗೊಂಬಾ.
ಕೇಳಿದರ ದವ್ವಿನ ಹೊಲಕ್ಕ ಮಲಗಾಕ ಹೋಗ್ಯಾರಂತ
ಹೇಳು. ಎಲ್ಲಾರೂ ಕೂಡಿ ಹೊಲಕ್ಕ ಮಲಗಾಕ ಹೋಗಿ;
ಕೆಲಸ ಮುಗಿಸಿ. ಅದಕ ಊಟಾ ನೀವು ಮಾಡ್ತಿ; ನಾ
ಶಾರೀ ಮನ್ಯಾಗ ಇರತೇನು, ಬಂದ ಹೇಳಿ, ತಿಳಿತಿಲ್ಲ?

ಒಬ್ಬ : ಹೂನಿ.

SRI JAGADGURU VISHWARADHYA
JNANA SIMHASAN JNANAMANDIR
[ಸಂಗೀತ]
LIBRARY.

Jangamwadi Math, VARANASI

ಜೋಕುಮಾರಸ್ವಾಮಿ

[ಗೌಡನ ಮನೆ. ಬಸ್ಸಿ, ಶಿವಿ, ನೀಲಿ ಗೌಡ್ತಿ
ಗಾಗಿ ಕಾಯುತ್ತಿದ್ದಾರೆ. ಆಪ್ತರಲ್ಲಿ ಗೌಡ್ತಿ
ಜೋಕುಮಾರಸ್ವಾಮಿಯ ಬುಟ್ಟಿಯೊಂದಿಗೆ
ಪ್ರವೇಶಿಸುವಳು.]

ಗೌಡ್ತಿ : ಬಸ್ಸಿ, ನೋಡ. ಎಷ್ಟು ಅಂಜಿಸಿದಿರಿ! ನಾ ಸೊಲ್ವ ದೂರ
ಹೋಗೋದಕ್ಕೂ ಹೊಲೇರ ಶಾರಿ ತಾನಕ ಜೋಕುಮಾರ
ಸ್ವಾಮಿನ ತರೋದಕ್ಕೂ ಸಮ ಆಯ್ತು. ನನಗ ಬೇಕಂತ
ಯಾರೋ ಹೇಳಿದ್ದರಂತೆ, ತಗೋ ಎವ್ವಾ ಅಂದ್ಲ. ಲಗು
ಪೂಜಿ ಸುರು ಮಾಡ್ತಿ.

ಬಸ್ಸಿ : ಎಲ್ಲಾ ತಯಾರಕ ಐತಿ.

[ಬಸ್ಸಿ, ಶಿವಿ, ನೀಲಿ ಹಾಡತೊಡಗುವರು.
ಆಗ ಜೋಕುಮಾರಸ್ವಾಮಿಗೆ, ಅಂದರೆ ಪಡು
ವಲ ಕಾಯಿಗೆ ಕಣ್ಣು, ಮೀಸೆ ಬರೆದು
ರುಮಾಲು ಸುತ್ತುತ್ತಾರೆ. ಆಮೇಲೆ ಅದನ್ನು
ತಗೊಂಡು ಗೌಡ್ತಿ ಹಾಡಿನ ಭಾಗಗಳನ್ನು ಅಭಿ
ನಯಿಸುತ್ತಾಳೆ. ಆಗ ಅವಳೊಂದಿಗೆ ಉಳಿ
ದವರೂ ನರ್ತಿಸುತ್ತಾರೆ.]

ಬಸ್ಸಿ
ಶಿವಿ
ನೀಲಿ

} ಚಂದಾನ ಹಸರಂಗಿ ದೋತರ ಜರತಾರಿ
ವಾರಿ ರುಂಬಾಲುಚೆಲ್ವಾ

ಜೋಕುಮಾರಸ್ವಾಮಿನ ನೋಡಿಕೊಂಡ ಗೆಳತೆವ್ವ
ಪೂಜೆ ಮಾಡೋಣ ನಡಿಯೇ||

ಮೀಸ್ಯಾಗ ನಗಿಯೇನ, ಕೆನ್ನಿಯ ಹೋಳಪೇನ
ಹುಬ್ಬ ಕುಣಿಸುವ ತುಂಟಾ
ಬಿಂಕದ ಬಾಲೇರ ಟೊಂಕದಮ್ಮಾಲ ಕಣ್ಣ
ಇವ ಜೋಕುಮಾರ ಏನ||

ಹವ್ವಲ್ಲೆ ಅಂದರ ಹೌಹಾರಿ ನಿಂತಾನ
ನಾವಲ್ಲೊ ಕರದವರಾ
ಬಂಜೇರ ನಿಂತಾರೊ ಹುಬ್ಬಿಗಿ ಕೈಹಚ್ಚಿ
ದಯಮಾಡೊ ಸ್ವಾಮೀ ನೀನಾ||

ಎದಿಯಾಗ ಹುದುಗ್ಯಾರು ಹೂವಿನಾಗ ಮುಚ್ಚಾರು
ಫಲಕೊಡೊ ಮಾದೇವಾ
ಮೇಲಾದ ದೇವರು ಜೋಕುಮಾರಸ್ವಾಮಿಯ
ಪೂಜೆ ಮಾಡೇವೊ ನಾವಾ||

ಬಸ್ತಿ : ಇನ್ನ ಲಗು ಸ್ವಾಮೀನ ಪಲ್ಲೆ ಮಾಡ ಎವ್ವಾ.

ಗೌಡ್ತಿ : ಇನ್ನೇನೊ ಮಾಡೋದ ಉಳಿದಿಲ್ಲ, ಹೌಂದಲ್ಲ?

ಬಸ್ತಿ : ಇಲ್ಲರಿ.

ಗೌಡ್ತಿ : ತಾ ಹಂಗಾದರ.

[ಮತ್ತೆ ಮೂವರೂ ಹಾಡುವರು. ಗೌಡ್ತಿ
ಹಾಡಿನಂತೆ ಅಭಿನಯಿಸುತ್ತ ಪಲ್ಲೆ ಮಾಡು
ವಳು.]

ಬಸ್ತಿ
ಶಿವ
ನೀಲಿ

} ರನ್ನದ ಮಣಮ್ಮಾಗ ಚಿನ್ನದ ಕುಡುಗೋಂ
ಹೆಂಗ ಹೆರಚಲೆ ಸ್ವಾಮಿ
ಅಡ್ಡಡ್ಡ ಹೆರಚಲೆ ಉದ್ದುದ್ದ ಹೆರಚಲೆ

೫೪ ಜೋಕುಮಾರಸ್ವಾಮಿ

ರನ್ನದ ಒಲಿಮ್ಯಾಗ ಚಿನ್ನದ ಗಡಿಗ್ಯಾಗ
ಕುದಿಯಲಿಟ್ಟೇನ ಸ್ವಾಮಿ
ಕುದಿಸಿ ಬೋನವ ಮಾಡಿ ಅಟ್ಟಿ ಅಡಗಿಯ ಮಾಡಿ
ಪಲ್ಲೆ ಮಾಡೇನ ಸ್ವಾಮಿ॥

ಬಾ ಎನ್ನ ರುಚಿಗಾರ ಬಾ ಎನ್ನ ಸವಿಗಾರ
ಮಣಿ ಹಾಕಿ ಕಾದೇನೊ
ಜೋಕುಮಾರ ಸ್ವಾಮಿನ ಮೇಲಾದ ದೇವರ
ಪೂಜಿ ಮಾಡೇವ ನಾವಾ॥

ಗೌಡ್ತಿ : ಬಸ್ಸೀ, ಗೌಡ ಬಂದ್ಬೆನ್ನೋಡು.

ಬಸ್ಸಿ : [ನೋಡಿ ಬಂದು]

ಯಾರೋ ಇತ್ತರ ಬರೋಹಾಂಗ ಕಾಣತ್ಯೆತಿ. ಗೌಡನಕ
ಬಿನೋ.

ಶಿವಿ : ನಾ ಇನ್ನ ಬರತೇನ್ನವ್ವಾ.

ನೀಲಿ : ನಾನೊ ಬರತೇನ್ನವ್ವಾ.

ಗೌಡ್ತಿ : ಇಲ್ಲೆ ಉಟಾ ಮಾಡಿಕೊಂಡ ಹೋಗೀರಂತ ಕೊಡ್ರೇ.

ಶಿವಿ : ಬ್ಯಾಡಕ ಎವ್ವಾ ಮಕ್ಕಳ ಹಸದಿರಬೇಕು.

[ಇಬ್ಬರೂ ಹೋಗುವರು. ಒಬ್ಬ ಪ್ರವೇಶಿಸ
ವನು.]

ಒಬ್ಬ : ಅವ್ಯಾವ್ರಕ

ಗೌಡ್ತಿ : ಗೌಡ ಬರಲಿಲ್ಲೇನೋ?

ಒಬ್ಬ : ಇಲ್ಲರಿ

ಗೌಡ್ತಿ : ಎಲ್ಲಿ ಹೋದರು?

ಒಬ್ಬ : ಹೊಲಕ್ಕ ಮಲಗಾಕ ಹೋಗ್ಯಾರಿ.

- ಗೌಡ್ತಿ : ಹೊಲಕ್ಕೆ?
- ಒಬ್ಬ : ಆ ದೆವ್ವಿನ ಹೊಲಾ ಇಲ್ಲರಿ?
- ಗೌಡ್ತಿ : ದಿನಾ ಬಿಟ್ಟು ಇಂದಕ ಯಾಕ ಹೋದ?
- ಒಬ್ಬ : ಬಸವಣ್ಣನ ಜೋಡಿ ಜಗಲಾಡಿ, ಹೊಲಾ ನಂದಾ ನಾ ಮಲಗಾವಂತ ಹೋದರ್ಲಿ. ಹೋಗಿ ಕಂಬಳಿ, ಊಟಾ ತಗೊಂಬಾ ಅಂದರು.
- ಗೌಡ್ತಿ : ಹೂ ನನ್ನ ನಶೀಬ! ಕಂಬಳಿ ತಗೊಂಡ್ಲೋಗು.
- ಒಬ್ಬ : ಊಟಾನೂ ಕೊಡಂದಾರ್ಲಿ.
- ಗೌಡ್ತಿ : ಕಂಬಳಿ ಒಯ್ಯು.

[ಕಂಬಳಿ ಕೊಡುವಳು. ತೆಗೆದುಕೊಂಡು ಹೋಗುವನು.]

- ಬಸ್ಸಿ : ಇನ್ನ ಮಲಗರಿ ಎವ್ವ; ಹರ್ರಾಗಿಂದ ಮಾಡಿದ್ದೆಲ್ಲಾ ನೀರಾಗ ಹುಣಸೀ ಹಣ್ಣು ತೊಳಧಾಂಗಾಯ್ತು.
- ಗೌಡ್ತಿ : ನೀ ಮಲಗ ನಡಿ. ನನ್ನ ದೈವ ನೀ ಯಾಕ ಅನುಭವಿಸ ಬೇಕು?
- ಬಸ್ಸಿ : ಮತ್ತ ನೀ ಏನ್ನಾಡ್ತಿ?
- ಗೌಡ್ತಿ : ಇನ್ನೆನ ಮಾಡ್ಲಿ? ಎದೀಮ್ಯಾಲ ಕೈ ಇಟಗೊಂಡ ಮನೀ ಜಂತಿ ಎಣಿಸಿಕೋತ ಮಲಗತೇನ!
- ಬಸ್ಸಿ : ಗೌಡಗ ತಿಳೀಬೇಕ್ರಿವಾ.
- ಗೌಡ್ತಿ : [ಅಳುತ್ತ, ಹಗಲುಗನಸು ಕಾಣುತ್ತ]

ಗೌಡಗ ಇನ್ನೆಂಗ ಹೇಳಲಿ. ನಾ ಹೆಣ್ಣಂತ? ದೂರದ ಹಕ್ಕಿ ಹಾರಿ ಬರತ್ಯತಿ! ಗೂಡಿನಾಗ ಕೂರತ್ಯತಿ! ಆ ನಾಡಿನ ಹಾಡೆಲ್ಲಾ ಹಾಡತ್ಯತಿ! ಹಾಡ ಕೇಳಿ ಮಣ್ಣಿಗಿ ಕಿವಿ ಮೂಡ

ತಾವು! ಕಿವಿಗುಂಟಿ ಮುಖ, ಕೈ ಕಾಲ ಮೂಡತಾವು! ಹಸರ
ಒಡಮುರದ ಹಬ್ಬತೈತಿ!

[ನಿಟ್ಟುಸಿರು ಬಿಟ್ಟು]

ಚಂದ್ರನ ಹಿಂದಿನ ರಾಕ್ಷಸ ಎಲ್ಲಿ ಬಿಡತಾನ! ಕಣ್ಣುಗುರಿ
ಹಿಡಿದ ಹಾಡೋ ಹಕ್ಕಿ ಹಿಡಕೊಂಡ! ಇದ್ದೆನು ಈಗ
ಮೂಡಿದ ಹಸರ, ಹೂವ ಚಿಗುರೆಲ್ಲಾ ಮಟಾಮಾಯೆ!
ಅದಕ ಬೀಳನೆಲ! ಅದಕ ಎಲೆ ಉದುರಿಸಿಕೊಂಡ ಗಿಡ! ಗಿಡ
ದಾಗ ಬರೀ ಗೂಡ ತೂಗ್ಯಾಡತಾವ! ಆ ಕಡೆ ಈ
ಕಡೆ.....

[ಈ ಮಾತು ಹೇಳುತ್ತಿರುವಾಗಲೇ ಬಸ್ಸು
ಹೋಗಿಬಿಟ್ಟಿರುತ್ತಾಳೆ. ಗೌಡ್ತಿ ನಿಧಾನವಾಗಿ
ಹಾಡುತ್ತಾಳೆ.]

ದೂರ ನಾಡಿನ ಹಕ್ಕಿ ಹಾರಿ ಬಾ ಗೂಡಿಗೆ
ಗೂಡ ತೂಗ್ಯಾವ ಗಾಳಿಗೆ
ಸುವ್ವೀ ಸುವ್ವಾಲಿ ಸುವ್ವಿ||

ಬೀಸುವ ಬಿರುಗಾಳಿ ಸುಳಿಯೊ ಸುಂಟರಗಾಳಿ
ನುಸುಳೀ ನೀ ಹಾರಿ ಬಾರಯ್ಯಾ,
ಸುವ್ವೀ ಸುವ್ವಾಲಿ ಸುವ್ವಿ||

ಕಾವಲ ಸೈತಾನ ಗುರಿಯಿಟ್ಟ ಮುದಿಗಣ್ಣು
ತಪ್ಪಿಸಿ ಹಾರಿ ಬಾರಯ್ಯಾ,
ಸುವ್ವೀ ಸುವ್ವಾಲಿ ಸುವ್ವಿ||

ಟೊಂಗಿ ಟೊಂಗಿಯ ಮ್ಯಾಲ ಕುಂತ ರೋಮಾಂಚನ
ಚಿಗುರು ಮೂಡಿಸ ಬಾರಯ್ಯಾ,
ಸುವ್ವೀ ಸುವ್ವಾಲಿ ಸುವ್ವಿ||

ಆ ನಾಡ ಹಾಡ ಹಾಡಿ ಮಣ್ಣಿಗೆ ಕಿವಿ ಮೂಡಿ

ಒಡಮೂರಿದ ಹಸರ ಹಬ್ಬಾಲಿ

ಸುವ್ವೀ ಸುವ್ವಾಲಿ ಸುವ್ವಿ||

[ಏನನ್ನೋ ಜ್ಞಾಪಿಸಿಕೊಂಡು ಥಟ್ಟನೆ
ಎದ್ದು, ಮಾಡಿದ ಅಡಿಗೆಯನ್ನು ಗಂಟು ಕಟ್ಟಿ
ಕೊಂಡು, ಒಂದು ನೀರಿನ ಚರಿಗೆ ತೆಗೆಕೊಂಡು,
ಗಂಟು ತಲೆ ಮೇಲಿಟ್ಟು ಕೊಂಡು ಹೊರಡು
ವಳು. ಸಂಗೀತ.]

ಹಕ್ಕಿ ಸಿಕ್ಕಿತು

[ಗಿಡ, ಗುಡಿಸಲು, ನಾಲ್ವರೂ ಬಂದೂಕು
ತಗೊಂಡು ಬರುತ್ತಾರೆ.]

- ಒಬ್ಬ : ಕುರಿ ಬಂದಿಲ್ಲೇನೋ?
- ಇನ್ನೊಬ್ಬ : ಅದೆಲ್ಲಿ ಬರತೈತಿ! ಕಾಣಾಕಾಣಾ ಸಾಯಾಕ ಯಾರ ಬರ
ತಾರ ಹೇಳು ?
- ಮತ್ತೊಬ್ಬ : ಹಸವಾಗೇತಿ ನೀ ಊಟಾ ಯಾಕೋ ತರಲಿಲ್ಲಾ ?
- ಒಬ್ಬ : ಗೌಡ್ತಿ ಕೊಡೋದಿಲ್ಲಂದಳಪಾ. ಕಂಬಳಿ ಕೊಟ್ಟಳು, ತಗೊ
ಬಂದೆ.
- ಮಗುದೊಬ್ಬ : ಇನ್ನೇನ ಬೆಳತನಕ ಹಸದ ಇಲ್ಲೇ ಕುಂತಿರೋದಾ?
- ಒಬ್ಬ : ಬೆಳತನಕ ಯಾಕೋ ಬಸಣ್ಣಾ ಈಗ ಬರತಾನ ತಡಿ.
- ಇನ್ನೊಬ್ಬ : ಬಂದಾನಂದಿ?
- ಮತ್ತೊಬ್ಬ : ಇನ್ನೊಂದ ತಾಸೆರಡತಾಸ ನೋಡಿ ಹೋಗೋಣಂತ.
- ಮಗುದೊಬ್ಬ : ಆಮ್ಯಾಲ ಬಂದರ ?
- ಒಬ್ಬ : ಅವ ಅಂಜಬುರುಕಲ್ಲ, ತಡೀರೋ ಬಂದ್ಕ ಬರತಾನ.
- ಇನ್ನೊಬ್ಬ : ಛೇ, ಛೇ, ಮನ್ನಿ ಮನ್ನಿ ಅವರಪ್ಪನ್ನ ಕೂಂದಿವಿ. ಇದ
ಮತ್ತ ಮಗನ್ನ ಕೊಲ್ಲೋದಂದರ ಇದ ಭಾಳ ಪಾಪದ
ಕೆಲಸಪಾ.

ಮತ್ತೊಬ್ಬ : ಪಾಪ ಪುಣ್ಯ ನಮಗ್ಯಾಕಪಾ? ನಾವಂದರ ಹೇಳಿ ಕೇಳಿ
ಗೌಡರ ನಾಯಿಗೋಳೇನಪಾ! ಬೊಗಳೆಂದರ ಬೊಗಳಿದಾ,
ಕಚ್ಚೆಂದರ ಕಚ್ಚಿದಾ.

ಇನ್ನೊಬ್ಬ : ಹಾಂಗ ನೋಡಿದರ ಬಸಣ್ಣಾಂದೇನ ತಪ್ಪೆತ್ತಿ?

ಮಗುದೊಬ್ಬ : ಸಾಲಾ ಇಸಕೊಂಡ ಹೊಲಾ ಬರಕೊಟ್ಟಿದ್ದ ನನಗ ಗೊತ್ತೆ
ಇಲ್ಲಂತಾನಲ್ಲೊ ?

ಇನ್ನೊಬ್ಬ : ಅಲ್ಲೊ, ನೀವಕ ನೋಡೀರಿ, ನಮ್ಮ ಗೌಡ, ಎಷ್ಟೆಷ್ಟು
ಮಂದೀ ಹೊಲಾ ಹೆಂಗೆಂಗ ಮುಣಗಿಸಿಕೊಂಡಾನಂತ. ಮತ್ತ
ಬಸಣ್ಣಾಂದಕ ತಪ್ಪಂತೀರಿ.

ಒಬ್ಬ : ಅದೆಲ್ಲಾ ನಮಗ್ಯಾಕಪಾ? ಹೇಳಿದಷ್ಟು ಮಾಡಿದರಾಯ್ತು.
ಗೌಡರ ಚಾಕರಿ ಹಿಡಿಯೋವಾಗ “ಗೌಡರಕ ನಿಮ್ಮ ಅನ್ನಕ್ಕ
ನಾ ಎಂದೂ ಎರಡ ಬಗಿಯೊದಿಲ್ಲರಿ” ಅಂತ ಹನುಮಪ್ಪನ
ಬೂದೀ ಮುಟ್ಟೀರಿ, ನೆನಪೈತಿಲ್ಲ ?

ಇನ್ನೊಬ್ಬ : ಆತ ಬಿಡ್ತಪಾ

[ಒಮ್ಮೆಲೆ ಅವರ ಮಧ್ಯದಲ್ಲಿ ಬಸಣ್ಣಾ ಮೇಲಿ
ನಿಂದ ಜಿಗಿಯುತ್ತಾನೆ. ಎಲ್ಲರೂ ಗಡುಡಿಸಿ
ಎದುರಿಸಬೇಕೆನ್ನುವಷ್ಟರಲ್ಲಿ ಬಸಣ್ಣಾ ಬಂದೂ
ಕು ಕಸಿದುಕೊಂಡಿರುತ್ತಾನೆ. ಎಲ್ಲರೂ ಹೆದರಿ
ಚೆಲ್ಲಾಪಿಲ್ಲಿಯಾಗುತ್ತಾರೆ.]

ಬಸಣ್ಣ : [ಬಂದೂಕು ತೋರಿಸುತ್ತ]

ನಮ್ಮ ದೇವರ ಹೆಸರೇನ ಗೊತ್ತೈತಿ? ಥಂಥಂ ದೇವರು :
ಇವಗ ಇಲ್ಲೊಂದು ಕುದರಿ ಐತಿ. ಅದರ ಹಿಂದೊಂದ
ಬೋಲ್ಪ ಐತಿ. ಎದುರಿಗಿ ಯಾರಿದ್ದರೂ ಸ್ವಾಮಿ ಒಮ್ಮೆ
ಥಂ ಅಂದರಾಯ್ತು, ಎದುರಿಗಿದ್ದವರು ಏನ ಮಾಡ್ತಾರ
ಹೇಳ್ತೀ?...ಮರಿಹಾಕ್ತಾರ ಮರಿ. ಸೂಳೀ ಮಕ್ಕಳಾ,

ಒಬ್ಬ : [ಹೆದರುತ್ತ]

ಶಾರೀ ಮನ್ಯಾಗ

ಬಸಣ್ಣ : ನನ್ನ ಮುಗಸಬೇಕಂತೆ ಕಳಿಸಿದ್ದ ಹೌಂದಲ್ಲ ?

ಒಬ್ಬ : ಬಸಣ್ಣಾ...

ಬಸಣ್ಣ : ನಮ್ಮಪ್ಪನ್ನ ಇಲ್ಲಿ ದೆವ್ವ ಕೊಂದಿತ್ತಲ್ಲ ?

ಒಬ್ಬ : ಬಸಣ್ಣಾ ನಮ್ಮನ್ನ ಕೊಲ್ಲಬ್ಯಾಡೋ, ನಿನ್ನ ಕಾಲ ಬೀಳ ತೇವೋ !

ಇನ್ನೊಬ್ಬ : ಬಸಣ್ಣಾ, ತಪ್ಪಾಯೋ ಎಪ್ಪಾ. ನೀ ಹೇಳಿಧಾಂಗ ಕೇಳ್ತೀವೋ.

ಬಸಣ್ಣ : ಹೇಳಿಧಾಂಗ ಕೇಳ್ತೀರಿ ?

ಇನ್ನೊಬ್ಬ : ಹೂನಕ ಎಪ್ಪ.

ಬಸಣ್ಣ : ಹಾಂಗಾದರ ಕುಂಡೀ ಎಳಕೊಂಡ ಗೌಡಗ ಸುದ್ದೀ ಹೇಳಿ, ಅವನ ಚಾಕರಿ ಬಿಡತೀರಿ?

ಒಬ್ಬ : ಬಂದೂಕ ಕೊಡ್ತಿ ಹಂಗಾದರ?

ಬಸಣ್ಣ : ಬಂದೂಕ ಬೇಕ?

[ಗುರಿ ಹಿಡಿಯುವನು]

ಎಲ್ಲರೂ : ಬ್ಯಾಡೋ ಎಪ್ಪಾ, ಬ್ಯಾಡೋ.

ಬಸಣ್ಣ : ಹೂ ಎಳಕೊಂಡ ಹೋಗ್ಗಿ ಮತ್ತೆ. ಇನ್ನೊಮ್ಮೆ ಈ ಕಡೆ ಕಾಲ ಹಾಕಿದರ ನಿಮ್ಮನ್ನ ಜೀವಸಹಿತ ಬಿಡಾಣಿಲ್ಲ.

[ಎಲ್ಲರೂ ಕುಂಡಿ ಎಳೆಯುತ್ತ ಹೋಗುವರು.
ಸ್ವಲ್ಪ ಹೊತ್ತು ಅತ್ತಿತ್ತ ಅಡ್ಡಾಡಿ, ಅವರು
ಬಿಟ್ಟುಹೋದ ಕಂಬಳಿ ಹೊತ್ತುಕೊಂಡು
ಗುಡಿಸಲಲ್ಲಿ ಮಲಗುತ್ತಾನೆ. ತುಳು ಹೊತ್ತಾದ
ಬಳಿಕ ಗೌಡ್ತಿ ಊಟ ತಗೊಂಡು ಬರುತ್ತಾಳೆ.]

LIBRARY

Jangamawadi Main, Varanasi

Acc. No. 4959

ಜೋಕುಮಾರಸ್ವಾಮಿ ೬೦

ಗೌಡ್ತಿ : ಅಳಗಿ ಹೇಳಿಕಳಸದಸ ಒಂದ ಗಳಗಿ ನೀನಸ ಮನೀಗ ಒಂದಿ
ದ್ದರ ಏನಾಗತ್ತಿತ್ತು. ಊಟ ಮಾಡಿ ಬರತಿರಲಿಲ್ಲಾ ?
ಬಸಣ್ಣಾನ ಜೋಡಿ ಜಗಲಾ ಮಾಡಿದಂತ, ಇಲ್ಲಿ ಬಂದಂತ.
ಜಗಲಾ ನಾಳಿ ಮಾಡಿದ್ದರ ಆಗತಿರಲಿಲ್ಲಾ ? ಎಷ್ಟು ಹೇಳೇನಿ
ಇಂದ ಬರಾಕಸ ಬೇಕ ಊಟಕ್ಕಂತ. ಮುದ್ದಾಂ ತಪ್ಪಿಸಿಧಾಂಗ
ಮಾಡತಿ, ಏಳ ಊಟ ಮಾಡೇಳ.

[ಗುಡಿಸಲ ಅಸ್ತಷ್ಟು ಬೆಳೆನಲ್ಲೇ ಊಟ ಬಡಿಸು
ವಳು. ಬಸಣ್ಣ ಸುಮ್ಮನೆ ಊಟಾ ಮಾಡುವನು]
ಹೊರಗ ಹಂತಾ ಚಂದ ಬೆಳದಿಂಗಳೈತಿ. ಹೊರಗ ಒಂದ
ಉಣಬಾರದ? ಗೌಡಾ, ನನ್ನ ಖುಷಿ ಹೆಂಗ ಹೇಳಲಿ? ನಮ್ಮ
ಚಂದ್ರನ್ನ ನೋಡೋ ಗೌಡಾ. ಹೆಂಗ ದೊಡ್ಡಾವಾಗಿ
ಮೂಡ್ಯಾನ! ಏನೋ ಗಿಣಿ ಹಾಂಗ ಕೂಗತ್ತೈತಿ! ಅದ್ಯಾವ
ಹಕ್ಕಿ ? ಯಾಕ ಮಾತಾಡವೊಲ್ಲಿ? ನಾ ಒಬ್ಬಾಕೇನಸ ಮನೀ
ಬಿಟ್ಟ ಬಂದದ್ದಕ ಸಿಟ್ಟಿ ಮಾಡೀದೀ ಹೌಂದಲ್ಲ? ಗೌಡಾ,
ನನ್ನ ಕರಳ ಬ್ಯಾನಿ ಹೆಂಗ ತಿಳಿಸಲಿ? ನೀ ಮೊದಲಸ ಗಂಡಸು:
ಮಕ್ಕಳ ಬ್ಯಾಡ, ಮನೀ ಬ್ಯಾಡ. ಇದ್ದೇನಂತೀ ಒಂದಸ
ಗೂಗೀ ಹಾಂಗ. ನಾ ಎಷ್ಟಂದರೂ ಹೆಂಗಸು. ಮಕ್ಕಳಿಲ್ಲದ
ಹೆಂಗಿದ್ದೇನು ? ಬಸಣ್ಣಾನ ಹಂತಾಕ ಒಂದ ಗಿಣಿ ಏತೆಂತ,
ಬಸ್ಸಿ ಹೇಳತಿದ್ದು. ಮಂದೀ ಗಿಣಿ ನಮ್ಮ ಗಿಣಿ ಹೆಂಗಾದೀತು?
ನಮ್ಮ ಗಿಣೀ ನನಗೀಗ ಕಣ್ಣ ಮುಂದ ಕಾಣಾಕ ಹತ್ತೇತಿ !
ಇನ್ನಸ ಉಣ್ಣೋದ ಮುಗೀಲಿಲ್ಲೇನ ಅಂದರ ?

[ಬಸಣ್ಣ ಗೌಡ್ತಿಯ ಸೆರಗು ಒಡಿದಳೆಯುವನು.
ಗೌಡ್ತಿ ಸಂಭ್ರಮಿಸುತ್ತ ಹೊರಗೋಡಿ ಬರು
ವಳು. ಹಾಡು ಸಾಗುತ್ತಿದ್ದಂತ ಬೆಚ್ಚಿ ತಪ್ಪಿಸಿ
ಕೊಳ್ಳಲಿತ್ತಿಸುವಳು.]

ಬಸಣ್ಣ : ಏನ ಬಗಿ ಬಯಲಕ ಬಿದ್ದೆ ಭಾಳ ದಿನಕಾ
ಹುಣವೀ ಚಂದ್ರ ಮೂಡಿಧಾಂಗ ಮರತೇಕಾ

ತೋಳ ತೊಡಿ ನಿವಳ ಸುದ್ದಾ ಬಾಳದಿಂದಾ
ಎದೀಮ್ಮಾಗ ನಿಂಬಿಹಣ್ಣಾ
ಬಂದ್ತ ಸಿಕ್ಕ ಕೈಲಾಸ ಹರದ ಬಿದ್ದಾಗ ||

ಏನ ಹೆಣ್ಣು ಏನ ಬಣ್ಣ ನಡ ಸಣ್ಣಾ
ಮಾವಿನ ಹೋಳಿನಂಥಾ ಕಣ್ಣಾ
ಕೈಯ ಮ್ಯಾಲ ಕೈಯ ಹೊಡದ ಬಾರ್ತ ಕೂಡೋಣ ||

ಗೌಡ್ತಿ : ಯಾಕೋ ಚೆಲುವಾ? ಯಾರ ಮುಂದ ಮಾತಾಡ್ತಿ ಗೊತ್ತೈ
ತಿಲ್ಲ? ಗಂಡುಳ್ಳ ಗರತಿ, ಊರ ಗೌಡತೀನ ತರಿಬಿ ಕೇಳತಿ ;
ಎಚ್ಚ ರಿದ್ದೀಯಿಲ್ಲೋ? ಗೌಡ ಎಲ್ಲಿದಾನ ಹೇಳತಿಯಲ್ಲ?

ಬಸಣ್ಣ : ಅಬಬಬ! ನಿನ್ನ ಸರದಾರ ಗೌಡ ಬೇಕಾಗಿದ್ದಾ? ಹೊಲೇರ
ಶಾರೀ ಮನೀಗಿ ಹೋಗಬೇಕಿಲ್ಲ, ಅಲ್ಲೇ ಬಿದ್ದಾನಂತ !

ಗೌಡ್ತಿ : ಈ ಕಂಬಳಿ ಹೆಂಗ ಬಂತು ನಿನ್ನ ಹಂತ್ಯಾಕ ?

ಬಸಣ್ಣ : ನಮ್ಮಪ್ಪನ್ನ ಕೊಲ್ಲಿಸಿಧಾಂಗ ನನ್ನ ಕೊಲ್ಲಸಬೇಕಂತ ನಾಕ
ಮಂದಿ ನಾಯಿಗಳನ್ನ ಕಳಿಸಿದ್ದಾ. ಅವರೆಲ್ಲಾ ಹೆದರಿಕೊಂಡ
ಬಂದೂಕ ಕಂಬಳಿ ಬಿಟ್ಟ ಹೋದರು.

ಗೌಡ್ತಿ : ಇಂಥ ಪುಂಡ ನೀ ಯಾವನೊ ? ಹೆಸರೇನ ? ಕುಲ ಏನ ?
ಗೋತ್ರ ಏನ ? ಹೇಳು.

ಬಸಣ್ಣ : [ನಗುತ್ತ]
ಮಾತಿನಾಗ ಹೇಳಲೊ ? ಹಾಡಿನಾಗ ಹೇಳಲೊ ?

ಗೌಡ್ತಿ : [ಹೆಚ್ಚ ಮುಂದಿಟ್ಟು]
ಹೆಲ್ಲ ಕಿಸೀಬ್ಬಾಡ. ಜೀವದ ಮ್ಯಾಲಿನ ಆಸೇ ಬಿಟ್ಟ ಹೇಳ
ನನ್ನ ಕಾಲಿಗಿ.

ಬಸಣ್ಣ : ಕಾಳಗಜ್ಜಿ ರಘುಣಾ ರಘುಣಾ ಹೆಜ್ಜ ಎದಿಮ್ಮಾಗ ಚೆಲ್ಲಿ
ಕೇಳತಿ ನಮ್ಮ ಹೆಸರಾ

ನಮ್ಮ ಹೆಸರಾ

ನಮ್ಮ ಹೆಸರ ಬರಕೊಳ್ಳೆ ನನ್ನ ಎದಿಯೊಳಗೆ ||

ಊರ ಬಾಲೇರ ಬಾಯಿತುಂಬ ನಮ್ಮ ಹೆಸರಾ

ಅವರು ಹೇಳತಾರ

ಬಾಲೇರ ಕರೀತಾರ

ಬಾ ಬಾರೊ ಬಸಣ್ಣಾ ಮಾವ ||

ಊರ ಗರತೇರ ಬಾಯಿತುಂಬ ನಮ್ಮ ಹೆಸರಾ

ಕದ್ದ ಕರೀತಾರ

ಕದ್ದ ಹೇಳತಾರ

ಬಂದ ಹೋಗೋ ಬಸಣ್ಣಾ ದೊರಿ ||

ಊರ ಮುದಿಕೇರ ಬಾಯಿತುಂಬ ನಮ್ಮ ಹೆಸರಾ

ಅವರು ಹೇಳತಾರ

ಅವರು ಕರೀತಾರ

ಬಂದ ಹೋಗೋ ಜೋಕುಮಾರ ||

ಹುಡುಗಿ ನಾ ಹೇಳಿದ್ದಾದರೂ ತಿಳಿದ ಬಂತೇನ ? ಊರ
ಬಾಲೇರಿಗೆಲ್ಲಾ ನನ್ನ ಹೆಸರ ಬಸಣ್ಣಾ ಅಂತ ಗೊತ್ತು.
ಗರತೇರಿಗೆ ಗೊತ್ತು, ಮಕ್ಕಳ ಮುದಿಕೇರಿಗೆ ಗೊತ್ತು.
ಗೊತ್ತಿದ್ದೂ ಗೊತ್ತಿಲ್ಲದವರ್ದಾಂಗ ಹಗರಣಾ ಮಾಡಬ್ಯಾಡ.
ಅಂತಃಕರಣದಿಂದ ಬಾಯಿ ತೆರೆದ ಕೇಳತೇನು. ಇಲ್ಲನ್ನಬ್ಯಾಡ,
ಗುಡಸಲಕ ಬಂದ ನಾಕ ಮಾತ ಮಾತಾಡಿ, ಎಲೀ ಅಡಿಕೆ
ತಿಂದ ಹೋಗಂತಿದ್ದೇನ್ನೋಡು.

ಗೌಡ್ತಿ

: ಇದು ಯಾರದವ್ವ ಮಾವಗೇಡಿ ಮೂಳಾ

ಬಾಯಾಗ ಇಲ್ಲ ತಾಳಾ

ತಿನ್ನಾಕ ಇಲ್ಲ ಕೂಳಾ

ಮುಂದ ನೀತ ಜೊಲ್ಲ ಸುರಿಸಿ ನೆಕ್ಕಿತ ನನ್ನ ಕಾಲಾ ||

ನಾ ಗಂಡುಳ್ಳ ಗರತಿ ಶೀಲವಂತಿ
 ಮೈಮ್ಮಾಲ ವಿರಿ ಬರತಿ
 ತಿವದೇನೋ ಮೋತಿ ಮೋತಿ
 ಬಾಯಿ ತೊಳದ ಮಾತನಾಡೋ ಕಿತ್ತೇನೋ ನಿನ್ನ ಮೀಸಿ ||
 ನಾವು ಊರ ಗೌಡರು ಸಾವ್ಯಾರ
 ಗಂಡ ಸರದಾರ
 ಕೇಳುವುದಲ್ಲೋ ತರಾ
 ಕಡದಾನೊ ಹಾಡಾಹಗಲಿ ಮಾಡ್ಯಾನೊ ಚೂರ ಚೂರಾ ||

ಬಸಣ್ಣ : ಓಹೊಹೊಹೊ! ನಿನ್ನ ಸರದಾರ ಗಂಡನ ಸುದ್ದೀ ಹೇಳಿದೀ?
 ನಿನ್ನ ಬಾದ್ತೂರ ಗಂಡನ ಸುದ್ದಿ ಹೇಳಿದೀ ? ಯಾವ ನಿನ್ನ
 ಗಂಡ ? ತಾನೂ ಗಂಡಸಂತ ತೋರಿಸೋದಕ್ಕೆ ಊರ
 ಬಾಲೇರನ್ನ ಎಳೆಎಳೆದ ಓಡಿಹೋಗ್ತಾನೆ, ಅವನು ಅಲ್ಲೇನ
 ನಿನ್ನ ಗಂಡ? ಸೂಳೇರ ವಿವಾಸಲಾ ಮುರಿಯೋ ದಿನ ಕಂಬಳಿ
 ಹೊತ್ತ ಮಲಗತಾನೆ ಅವನು ಅಲ್ಲೇನ ನಿನ್ನ ಬಾದ್ತೂರ?
 ಹೇಂತಿ ಹತ್ತ ವರ್ಷ ಬಾಯಿ ತೆರೆದರೂ ಒಂದ ವರತಾಡೋ
 ಗಿಣಿ ತರಲಿಕ್ಕಾಗಲಿಲ್ಲ. ಅವನು ಅಲ್ಲೇನ ನಿನ್ನ ಗಂಡ ?

ಹುಡುಗಿ ಬಾಯಿ ತೆರೆದ ಚಾಲಿವರದ
 ಗಂಟ ಬಿದ್ದೇನ ನಾನಾ |
 ಪಂಟ ಹೇಳಬ್ಯಾಡ ನಗನಗತ
 ತೋರಿಸ ದಯೆ ಕರುಣಾ ||

ಈ ಜನಮದಾಗ ವಿನೈತಿ
 ಹತ್ತೇತಿ ನಿನ್ನ ಭ್ರಾಂತಿ
 ಒಲ್ಲಿನೆನಬ್ಯಾಡ ನಗನಗತ
 ನೀ ಯಾವ ದೊಡ್ಡ ಗರತಿ ||

ನಿನ್ನ ಅಂಗೈಯಾಗ ಹಿಡಕೊಳ್ಳ
 ಅಡಿಸ ನನ್ನ ಪ್ರಾಣಾ |
 ನೆವ ಹೇಳಬ್ಯಾಡ ಓಡಿ ಬಂದ
 ಮಾಡಾಕ ಗೆಳತಾನಾ ||

ಗೌಡ್ತಿ : ಬಸಣ್ಣಾ, ಕಾಣಾ ಕಾಣಾ ಇಂಥ ಪಾಪಕ್ಕೆ ಹೆಂಗ ವಂಸನ
ಮಾಡಿದಿ ? ಹೇಳಿನ ಕೇಳು.

ಬಸಣ್ಣ : ಹುಡುಗೀ ಚಂದದಿಂದ ಹೇಳುವಂಥವಳಾಗು.

ಗೌಡ್ತಿ : ಅನ್ಯರ ಹೆಣ್ಣೊ ನಾನಾ
ಕರೀಬ್ಯಾಡೊ ಬಸಣ್ಣಾ ನನ್ನ
ಏನಾದ ಗೊತ್ತಿಲ್ಲೇನೋ ರಾವಣಾ ||

ನಗಿ ಮಾಡಿ ಓಡಿ ಬಂದಿ
ಕೈಯೊಡ್ಡಿ ಬಾಯಿ ತೆರೆದಿ
ತಿಳಿಕೊಳ್ಳು ಬುದ್ಧಿಗೇಡಿ ರೀತಿ ನಡೆತಿ ||

ಗಂಡುಳ್ಳ ಗರತಿ ನಾನಾ
ಹರಸೀಯೋ ಒಗತಾನಾ
ಪುಣ್ಯ ಪಾಪ ತಿಳಿಕೊಳ್ಳೊ ಪೈವಾನಾ ||

ಬಸಣ್ಣ : ಜೋಕುಮಾರಸ್ವಾಮಿಯ ಪಲ್ಲೇವ
ಉಂಡಮ್ಮಾಗೆಲ್ಲಿ ಪುಣ್ಯವ ಪಾಪ
ನಮಗ ಹೇಳಬ್ಯಾಡ
ನಮಗ ತೋರಬ್ಯಾಡ ಶಾಸ್ತ್ರದ ಹಳಿಗಂಟ ||

ನಾನು ಒದೇನ ಪುಸ್ತಕ ನೂರಾರಾ
ಎಲ್ಲಾ ಹೇಳತಾವ
ಎಲ್ಲಾ ಹೇಳತಾವ ಕೂಡಬೇಕ ಗಂಡಾಹೆಣ್ಣಾ ||

ತಗೊ ಕೊಡತೇನ ನನ್ನ ಹಳಿ ರುಂಬಾಲಾ
ಗಂಟ ಕಟ್ಟಿ ಇಡ
ಗಂಟ ಕಟ್ಟಿ ಇಡ ಶಾಸ್ತ್ರದ ಪುಸ್ತಕ ||

ಹುಡುಗೀ ನಾ ಹೇಳಿದ್ದಾದರೂ ತಿಳಿದ ಬಂತೇನ ? ಜೋಕು
ಮಾರಸ್ವಾಮೀ ಪಲ್ಲೆ ಉಂಡಮ್ಮಾಲ ಪುಣ್ಯ ಎಲ್ಲಿ ? ಪಾಪ
ಎಲ್ಲಿ ? ಬಂದ ಜೋಕುಮಾರಸ್ವಾಮೀ ಪಲ್ಲೆ ಉಣಿಸಿದಿ ;

ಬಿಟ್ಟೇನು ? ನೀ ನೀಡಿದ್ದ ಉಂಡಮ್ಮಾಲಕ ಅಲ್ಲೇನ
ಇಷ್ಟೆಲ್ಲಾ ಗರ್ವಗಮ್ಮತ್ ಆದದ್ದು ? ಮಾತಾಡೋ ಗಿಣಿ
ಇದ್ದವರನ್ನ ಬಿಡತಿ, ಎಲ್ಲೆಲ್ಲೋ ಹುಡುಕತಿ, ಹೆಂಗ ಸಿಕ್ಕಿತು?
ಬಾ, ಗೆಣತಾನ ಮಾಡ, ಬೇಡು ಎಂಥಾವ ಬೇಕ ಅಂಥಾ
ಹಕ್ಕಿ—

ಕಾದ ಮೇದ ಹೆಣ್ಣು ನೀನಾ ನೋಡವಲ್ಲಿ
ಕರಿತೇನ ಕಾಲಬಿದ್ದಾ ಬಾ ಬಾರಕ ಪೋರಿ ||

ಹಾರ್ಯಾಡು ಹಕ್ಕಿಯ ಓಡದ ಕೊಟ್ಟೇನ ನಿನಗಾ
ಮಾತಾಡೋ ಅರಗಿಣಿಯ ತಂದ ಕೊಟ್ಟೇನ ನಿನಗಾ
ಮುಡಿಸೇನ ಹೂವಾ ಚಿಗುರಾ | ಎಲೆ ಹುಡಿಗಿ
ಕರಿತೇನ ಕಾಲಬಿದ್ದಾ ಬಾ ಬಾರಕ ಪೋರಿ ||

ಹೌದಂಬೊ ಹಂಗಾಮ ಹುಣ್ಣಿಮಿ ಚಂದ್ರಮ
ಬಿಡ ಬಿಡ ಬಡಿವಾರ ಕೇಳ ಹಕ್ಕಿಯ ಹಾಡ
ಬಿಸ್ಸಾವ ಮೂಡಗಾಳಿ || ಎಲೆ ಹುಡುಗಿ
ಕರಿತೇನ ಕಾಲ ಬಿದ್ದಾ ಬಾ ಬಾರಕ ಪೋರಿ ||

ಹುಡಿಗೀ ತಿಳಿತೇನ ? ಹತ್ತ ವರ್ಷ ಹಕ್ಕಿಬೇಕಂತ ಹಂಬಲಿ
ಸಿದಿ. ಹಕ್ಕಿ ಹಾರಿ ಬಂದ ತೊಡೀ ಮ್ಯಾಲ ಕುಂತೇನನ್ನೋ
ಕಾಲಕ್ಕ ಬ್ಯಾಡಂತಿ! ಏನ ಕರಳ ನಿಂದಾ ?

ಗೌಡ್ತಿ : ಏನ ಮಾಡ್ಲಿ ? ಒಂದ ಕಡೆ ಹಾಡೋ ಹಕ್ಕಿ, ಇನ್ನೊಂದ
ಕಡೆ ಕಣ್ಣಾಗ ಚೂರಿ ಇಟ್ಟುಕೊಂಡ ಗಂಡ! ಬಸಣ್ಣಾ,
ನಡುವ ನೀ ಬಂದ ಯಾಕ ಜೀವಾ ಕೊಡತಿ? ನನ್ನ ಎಡ್ಡಾಗ
ಇದ್ದದ್ದ ಉಣ್ಣತೇನು ? ಸುಮ್ಮನ ದಾರಿ ಬಿಡ.

ಬಸಣ್ಣ : ನನ್ನ ಎಡ್ಡಾಗಿದ್ದದ್ದ ಉಂಡಮ್ಮಾಲಕ ಅಲ್ಲೇನ ಇಷ್ಟೆಲ್ಲಾ
ಆದದ್ದು ? ಹೋಗತ್ತಿದ್ದರ ಹೋಗು ಬ್ಯಾಡನ್ನಾಣ್ಲಿ.
ನಾನೊ ಒಲ್ಲೆನ್ನೋ ಹೆಣ್ಣು ಎಳದಾವಲ್ಲ. ಹಾಂಗ್ಸ ಹೋಗೋ

- ಪಾಗ ಹೊಲೇರ ಶಾರೀ ವನೀಗಪ್ಪ ಹೋಗು ; ಗೌಡ
ಬಿದ್ದಾನ ಎಬ್ಬಿಸಿಕೊಂಡ ಹೋದೀಯಂತ.
- ಗೌಡ್ತಿ : ಹೊಲಕ್ಕ ಮಲಗಾಕ ಹೋಗತೇನಂದ ಅಲ್ಲಿ ಹೆಂಗ ಹೋಗ
ಬಿದ್ದಿದ್ದಾನೊ !
- ಬಸಣ್ಣ : ನಿನಗ ಇನ್ನೊಂದ ಸುದ್ದಿ ತಿಳಿದಿಲ್ಲ ; ಗೌಡಗ ಈಗ ಗುರು
ಪಾದನ ಮಗಳು ನಿಂಗಿ ಬೇಕಾಗ್ತಾಳಂತ !
- ಗೌಡ್ತಿ : ಏನಂದಿ ?
- ಬಸಣ್ಣ : ಅಲ್ಲೇ ಶಾರೀನ ಕೇಳೋಗು.
[ಗಿಣಿ ಚೀರಿದ ಸದ್ದು]
- ಗೌಡ್ತಿ : ಗುಡಸಲದೊಳಗ ಯಾವುದೋ ಹಕ್ಕಿ ಚೀರಿಧಾಂಗಾಯ್ತಲ್ಲಾ ?
- ಬಸಣ್ಣ : ಅದಕ ? ನನ್ನ ಮಾತಾಡೋ ಗಿಣಿ. ರಾತ್ರಿ ಇಲ್ಲೇ ತಂದಿ
ಟ್ಟುಕೊಂಡಿದ್ದೆ. ಪಂಜರ ಉರುಳಿಬಿತ್ತೊ, ಹಾವ ಕಂಡಿತೊ!
- ಗೌಡ್ತಿ : ಲಗು ಹೋಗಿ ಏನಾಗೇತಿ ನೋಡಿ ಬಾ.
- ಬಸಣ್ಣ : ನಿನಗ್ ಬ್ಯಾಡಾದ ಮ್ಯಾಲ ಗಿಣಿ ಇದ್ದರೆಷ್ಟು ಬಿಟ್ಟರೆಷ್ಟು ?
- ಗೌಡ್ತಿ : ಬ್ಯಾಡಂತ ನಾ ಎಲ್ಲೆ ಹೇಳಿದೆ ?
- ಬಸಣ್ಣ : ಬಾ ಹಂಗಾದರ.
[ಗುಡಿಸಿಲ್ಲಲ್ಲಿ ಹೋಗಿ ಗಿಣಿಯುಳ್ಳ ಪಂಜರ
ತರುತ್ತಾನೆ. ಗೌಡ್ತಿ ನೋಡಿ ಸಂಭ್ರಮಿಸು
ತ್ತಾಳೆ.]
- ಗೌಡ್ತಿ : ಏನಾಗಿಲ್ಲ ಹೌಂದಲ್ಲ ?
- ಬಸಣ್ಣ : ಏನಿಲ್ಲ.
- ಗೌಡ್ತಿ : ಇದ ಮಾತಾಡತೈತಿ ?
- ಬಸಣ್ಣ : ನೀ ಇನ್ನೂ ಇದರ ಮಾತ ಕೇಳಿಲ್ಲ. ಇದರ ಮಾತ ಕೇಳಿ
ಬೆರಗಾಗಿ ಊರ ಹುಡುಗೇರ ಹಾಂಗ್ ಬಾಯ್ತುಗೀತಾರ !
ಎಂತೆಂದ್ರಾ ಕತೀ ಹೇಳತೈತಿ !

ಗೌಡ್ತಿ : ಇನ್ನ ನನಗ ಮಾತ್ರ ಈ ಗಿಣಿ ಮಾತ, ಕತೀ ಕೇಳಿಸಬೇಕು—
ಬಸಣ್ಣಾ, ಬಸಣ್ಣಾ—

ಗುಡಿಸಲದೊಳೀಕ
ಪ್ರಿಯಾ ಒಳೀಕ
ಹೋಗೋಣ ನಡಿ
ಮಾತನಾಡೋಣ ಹಕ್ಕಿಯ ಜೋಡಿ ||

ಮೂಡಗಾಳಿ ಬೀಸ್ಯವೊ
ಹೂವ ಹಸರ ಚಿಗುರ್ಯವೊ
ಕೇಳಿ ಬಂದಾವೊ ಹಕ್ಕಿಯ ಹಾಡಾ
ಮಾತನಾಡೋಣ ಹಕ್ಕಿಯ ಕೂಡಾ ||

[ಸಂಗೀತ]

ಧಂಧಂ ದೇವರ ಸೋಲಾ

ಮೇಳ : ತಿರಗತಾನ ಗೌಡ ಹಗಲಿ ರಾತ್ರಿ
 ಅಂದಾನ ಅದಕ ಪಿರತಿ
 ಕೋಳೀಯ ಬೆನ್ನ ಹತ್ತಿ
 ನಿಂಗೀಯ ಬೆನ್ನ ಹತ್ತಿ
 ಹಾಕತಾನ ಹತ್ತಂಟ ಬಲಿ ಹರದಾವ ಮೂಲಿ ಮೂಲಿ॥

ಆರ ತಿಂಗಳ ತಿರಿಗ್ಯಾನ ಹುಂಜ ಆಗಿ
 ದಿನಾ ಬೆಳಗ ಕೂಗಿ
 ಬಿಟ್ಟಾನ ಹೊಲ ಮನಿ
 ಮರತಾನ ನಾಜೇಕಿ
 ಕೋಳಿ ಗುರಿವ್ಯಾನ ಬುಟ್ಟಿಯೊಳಗೆ ಹಾರಿ ಕುಂತಿತ್ತ ಬೆರಿಕಿ॥

[ಈ ಹಾಡು ಹೇಳುತ್ತಿರುವಂತೆ ಗೌಡ ನಿಂಗಿಯ
 ಬೆನ್ನು ಹತ್ತಿ ಓಡಿಸಿಕೊಂಡು ಬರುವುದು,
 ಅವಳು ತಪ್ಪಿಸಿಕೊಳ್ಳುವುದು, ರಂಗವ ಸುತ್ತ
 ಓಡಾಡುವುದು ನಡೆದಿರುತ್ತದೆ.]

ಗೌಡ : ಆರ ತಿಂಗಳಾಯ್ತು. ತಪ್ಪಿಸ್ಕಾಡಿ ತಿರಿಗಿದಿ ನಿನ್ನ ನೋಡಿದ
 ದಿನಾನಕ ಮಸಾಲಿ ಕೊಂಡ ಇಟ್ಟೀದೇನು. ಇಂದ ಸಿಗಬಿದ್ದೆ
 ನನ್ನ ಕೋಳೇ ! ಇನ್ನ ಹಟ ಹಿಡೀಬಾಡ, ನಡಿ
 ಹೋಗೋಣು.

ನಿಂಗಿ : ಮೊನಗೇಡಿ, ಮಸಾಲಿ ಒಯ್ದು ನಿನ್ನ ಹೊಂತಿ ಮ್ಯಾಲ

ಹಾಕೆ ನೆಕ್ಕೋ ಹೋಗ. ಇದಕ ಅನ್ನಾಣ ಅಂದಿ;
ಇನ್ನೊಮ್ಮಿ ಅಂದರ ಅದಕ ಮಸಾಲಿ ನಿನಗ ಹಾಕೇನ.

ಗೌಡ : ನಾ ಹೇಳೋದೂ ಅದಕ ಮತ್ತ. ನನಗ ನೀ ಹಾಕು,
ನಿನಗ ನಾ ಹಾಕತೇನು. ಇಂದ ಇಲ್ಲಾ ಜೀವಂತ ನನ್ನ
ಅಂಗೈಯಾಗಿರತಿ, ಇಲ್ಲಾ ಸತ್ತ ಗೋರೀಗಿ ಹೋಗಿರತಿ.

ನಿಂಗಿ : ಹೌದು? ಅವಯ್ಯಾ! ಇವ ಎಂಥ ಶೂರ ಇದ್ದಿದ್ದಾನೆ?
ಶೂರಾ ಮೀಸಿ ತೀಡಿಕೊಳ್ಳಾ, ಮಂಡಾಗ್ಯವ?

ಗೌಡ : ನೀ ನನ್ನ ಅಂಗೈಯಾಗ ಬಂದಮ್ಮಾಲ ನಿನಗ ಆಡಾಕ ಇರ
ಲೆಂತ ಹಾಂಗಕ ಬಿಟ್ಟೇನ, ಬಾ.

ನಿಂಗಿ : ಅವಯ್ಯಾ! ಇವ ಎಂಥಾ ಧೀರ ಇದ್ದಿದ್ದಾನೆ! ಧೀರಾ,
ಬಸಣ್ಣಾ ಬಸಣ್ಣಾ ಬಂದಾನ ದೂರ ಸರಿ.

ಗೌಡ : ಹುಚ್ಚಿ, ಎಷ್ಟಂತ ಜಾಷ್ಟಿ ಮಡತಿ? ನಿನಗ ಮೊದಲಕ
ಗೊತ್ತೈತಿ. ನಾ ಮನಸ್ಸ ಇಟ್ಟಿದ್ದ ಯಾವುದೂ ಬಿಟ್ಟಿ
ಲ್ಲಂತ. ಮತ್ತ ಓಡ್ಯಾಡಸ್ತಿ, ಕಾಣಬಾರದ? ನಿನ್ನ ಸಲು
ವಾಗಿ ಮನಿಮಾರ ಬಿಟ್ಟಿ, ಹೊಲಾ ಬಿಟ್ಟಿ, ನೆಲಾ ಬಿಟ್ಟಿ,
ಲಜ್ಜಿಗೇಡ್ಯಾಗಿ ತಿರಗತೇನು. ಊರ ಹುಡುಗೇರಿಗೆಲ್ಲಾ
ಅಂದೊಂದು ಬಸಣ್ಣಾನ ಹುಚ್ಚಿ. ಅವನ ಬೆನ್ನ ಹತ್ತಿ
ಏನ ಸುಖ ಸುರಕೊಳ್ಳಿ? ತಿನ್ನಾಕ ಕೂಳಿಲ್ಲಾ, ನನ್ನ
ಹೊಲಾ ಮಾಡಿಕೊಂಡ ಬಿದ್ದಾನ. ಅವ ಏನ ಕೊಟ್ಟಾನು?
ನನ್ನ ಬೆನ್ನ ಹತ್ತಿ ಒ. ಏನ ಬೇಕ ಅದನ್ನ ಬೇಡು,
ಬೇಕಾದ್ದ ಬ್ಯಾಡಾದ್ದ ಉಡ, ಉಣ್ಣ, ತೊಡ ಬೇಕೆಂದರ
ತಗೊ ಹಜಾರ ರೂಪಾಯಿ ಸಂಚಕಾರ! — ಕಿಣ್ ಕಿಣ್ ಕಿಣ್
ಕೇಳಿಸ್ತು?

ನಿಂಗಿ : ಕೇಳಿಸ್ತು.

ಗೌಡ : ಬಾ ಹಂಗುರ ಬೆನ್ನ ಹತ್ತಿ.

ನಿಂಗಿ : ನಿನ್ನ ಬೆನ್ನ ಹತ್ತಿ ಬಂದರ ನಮ್ಮವ್ವಾ ನಮ್ಮವ್ವಾ ಏನೆಂದಾರು?

ಗೌಡ : ಹೇಳಿ ಕೇಳಿ ಬಡವರು, ಗೌಡನ ಮುಂವ ನನ್ನ ಏನೆಂದಾರು? ಬೆನ್ನ ಹತ್ತಿ ಬಾ, ದೋ ಮಜಲು ಮನಿ ಕಟ್ಟಿಸಿಕೊಡತೇನ. ತೂಗ ಮಂಚ ಮಾಡಿಸಿ ತೂಗಾಕೊಂದ ತೊತ್ತಾದರೂ ಇಡತೇನ. ಅದೂ ಬ್ಯಾಡಂದರ ಕಾಜಿನ ಕಪಾಟಿ ಮಾಡಿಸಿ ಅದರಾಗ ಇಡತೇನ. ಬೇಕಂದರ ಒಬ್ಬ ಗಂಡನ್ನ ಮಾಡತೇನ.

ನಿಂಗಿ : ಗಂಡನ್ನ ಮಾಡತಿ? ನಿನ್ನ ಜೋಡಿ ಇದ್ದಮ್ಮಾಲ ನನ್ನ ಯಾರ ಮಾಡಿಕೊಂಡಾರು?

ಗೌಡ : ಯಾಕ ಚಿಂತಿ ಮಾಡತಿ? ನಮ್ಮ ಗುರಾ, ಇದ್ದಾನೋಡು, ಆವಗ ನಿನ್ನ ಮದಿವೀ ಮಾಡತೇನ. ಹೆಸರ ಗಂಡಂದಾ, ಮಸರ ನಂದಾ, ಏನೆಂತಿ?

ನಿಂಗಿ : ಹಂಗಾದರ ಗುರಾ, ಇಲ್ಲೇ ಇದ್ದಾನ ಕರೀಲಿ? ಗುರಾ...
[ಗುರಾ ಪ್ರವೇಶಿಸುವನು. ಗೌಡ ಅವನನ್ನು ನೋಡಿ ಹೆದರುವನು.]

ಗುರಾ : ಸರಣ್ಣೇ ಗೌಡಪ್ಪಾ.. ನೀವು ಹೀಂಗ ಹೇಳ್ತೀರಂತ ತಿಳಕೊಂಡು ನಾ ಈಕೀನ ಮದಿವ್ಯಾಗಾವಿದ್ದೇನಿ.

ಗೌಡ : ಏ ಸೂಳೀಮಗನ ಬಾರೋ ಇಲ್ಲಿ.

ಗುರಾ : ಹೌಂದರಿ? ನಾ ನಮ್ಮಪ್ಪಗ ಹುಟ್ಟಿದಾವಂತ ತಿಳಕೊಂಡಿದ್ದೆ. ನಮ್ಮಪ್ಪ ನಿವೃತ್ತ ಏನಿ ವತ್ತ!

ಗೌಡ : ಯಾಕೋ ಮಗನ?

ಗುರಾ : ಹಾ! ನಾ ಹೇಳಿದ್ದಿಲ್ಲ, ನೀವು ನಮ್ಮಪ್ಪಂತ? ಯಾಕ್ಕರದಿ ಎಪ್ಪ?

ಗೌಡ : ಯಾಕೋ, ನಾಲಿಗೆ ಭಾಳಿ ಉದ್ದ ಬಡತಿ, ಈ ರಂಡಿ

ಮುಂದೆ?

ಗುರ್ಮಾ : ಈಕಿ ರಂಡಿ ಅಲ್ಲರಿ. ನಾನಕ ಈಕಿ ಗಂಡ. ಇನ್ನೊ ಮದಿ
ವ್ಯಾಗಿಲ್ಲರಿ. ನಿಶ್ಚಯ ಕಾರ್ಯ ಎಲ್ಲಾ ಮುಗಿದ್ದುತ್ರಿ.

ಗೌಡ : ನಿನಗ ಕ ಈ ನಿಂಗಿಗೇ ಮದಿವಿ? ಯಾಕೋ, ಉರಾಗಿನ
ಗಂಡಸರು ನಾವೆಲ್ಲಾ ಸತ್ತಿವೇನೋ?

[ನಿಂಗಿ ನಗುವಳು]

ಗುರ್ಮಾ : ಯಾಕ ನಾ ಗಂಡಸಲ್ಲರಿ?

ಗೌಡ : ಏ ಲಘಂಗಾ, ಬಾಯ್ಕುಚ್ಚಲೇನೋ?....

ಗುರ್ಮಾ : ಎಲೀ ಇವರ! ಸುಳ್ಳಲ್ಲರಿ, ತಡೀರಿ, ಏ ಹೇತೇ ಇಲ್ಲಿ
ಬಾರಕ. ಗೌಡರಿಗಿ ನಮ್ಮ ಮದಿವ್ಯಾಗಿನೊ ವಿಶ್ವಾಸಾ
ಗಿಲ್ಲಂತ: ನನ್ನ ಕಾಲ ಬೀಳು.

[ನಿಂಗಿ ಗುರ್ಮಾನ ಕಾಲಿಗೆ ಬೀಳುವಳು.]

ಮನೀತುಂಬ ಮಕ್ಕಳಾ ಹಡದು ನಕ್ಕೋತ ಸಾಯುವಂಥಾ
ವಳಾಗು—

ಗೌಡ : ನನ್ನ ಅನ್ನಾ ಉಂಡ ನನಗ ಕ ಎದರ ಮಾತಾಡೋವಷ್ಟ
ಧೈರ್ಯ ಬಂತೇನೋ ನಿನಗ?

ಗುರ್ಮಾ : ಈ ಹೆಣ್ಣು ಭಾಳ ಕೆಟ್ಟರಿ. ಇದರ ಹಂತಾಕಿದ್ದರ ಭಲೆ
ಕೆಟ್ಟ ಧೈರ್ಯ ಬರತ್ಪತಿ. ಅದಕ್ಕ ಮದಿವ್ಯಾಗತೇನಿ,
ಅಲ್ಲೇನಕ?

[ಇಬ್ಬರೂ ನಗುವರು]

ಗೌಡ : ನಗಬ್ಯಾಡ, ನಿನ್ನ ಸಿಗದ ಹಾಕತೇನೀಗ.

ಗುರ್ಮಾ : ಏಸರೆ ಹೇಳಬೇಕಾದರ ನಾವು ಮಾತಾಡೋದೆ ಕ ಇಲ್ಲರಿ.
ಬರೀ ನಗತೇವ.

ನಗ್ಯಾಗ ಏನ ಬೇಕಾದ್ದ ತಿಳಿಸ್ತೇವ. ಈಗ ತೋರಸಲ್ರಿ?

[ನಗ್ಯಾಗ ನಗುವಳು]

ಹೌಂದರಿ? ನಾ ಈಗ ಏನ ಕೇಳಿದೆ ಅಂದರ: ಹೇಂತೇ
ಗೌಡರ ಬಂದೂಕು ಹೆಂಗ ಮಾತಾಡತ್ಯೆತಿ?

[ನಿಂಗಿ ಕುಲುಕುಲು ನಗುವಳು.]

ನಿಂಗಿ ಏನಂದಳೆಂದರ: ಪುಸ್‌ಪುಸ್‌ ಮಾಡತ್ಯೆತಂತ!

ಗೌಡ : ಮಗನು ನಿಂಗ ಜೀವ ಬ್ಯಾಸರಾಗೇತೇನೊ ?

ಗುರ್ಮಾ : ಆಗಿತ್ತರಿ. ನಿಂಗೀನ ಮದಿವ್ಯಾದರ ಬ್ಯಾಸರ ಹೋಗತ್ಯೆತೇ
ನಂತ ಹೊಲಕ್ಕ ಹೋದೆ. ಹೊಲಕ್ಕ ಅವಳೂ ಬಂದಿದ್ದಳು.
ನಂದೂ ನಶೀಬ ನೋಡ್ತೀ ನೀವು ಆರ ತಿಂಗಳಿಂದ ಬಂದೂಕು
ಹಿಡಕೊಂಡ, ಚಿನ್ನ ಬೆಳ್ಳಿ ಹಿಡಕೊಂಡ ಹುಂಜಧಾಂಗ
ಕೂಗೇ ಕೂಗಿದಿರಿ. ಆಕೇನೂ ತಿರಿಗಿ ನೋಡಲಿಲ್ಲ.
ನೋಡೋಣಂತ ನಾನೂ ಹುಂಜಧಾಂಗ ಕೂಗಿದೆ. ಕೋಳಿ
ಸನೇಕ ಬಂತು. ಗಪ್ಪನ ಹಿಡಕೊಂಡ ಮೈಮ್ಯಾಲ
ಕೈಯಾಡಿಸಿದರ ಹೇಳಿಬಿಟ್ಟಿತಲ್ಲ : ಮಾವಾ - ಅಂತ.
ಅದಕ್ಕೂ ಮದಿವ್ಯಾಗತೇನಿ. ನಕ್ಕೋತ ಹೇಳ್ತೀನಂತ
ಸುಳ್ಳಂದೀರಿ ಮತ್ತೆ. ಖರೇನ ನಿಶ್ಚಯ ಆಗೇತ್ರಿ
ಕೇಳ್ತೀ ಬಸಣ್ಣಾನ ಬೇಕಂದರ ಅವನು ಹಿರಿಯಾ ಆಗಿದ್ದ.

ಗೌಡ : ನನಗೆ ಬಸಣ್ಣಂದೂ ಈ ರಂಡೀದೂ ಗೊತ್ತೈತೊ.

ಗುರ್ಮಾ : ಹೌಂದರಿ ಬಸಣ್ಣಾ ಈಗ ಆರ ತಿಂಗಳಿಂದ ನಿಮ್ಮ ಹೊಲ
ದಾಗ್ಗ ಮಲಗತಾನ ಗೊತ್ತೈತ್ರಿ?

ಗೌಡ : ನಾಯಿ ಮಗನ;

[ಒದೆಯ ಹೋಗುವನು ಗುರ್ಮಾ ಅದೇ ಕಾಲ
ಒಡಿದಳೆದಾಗ ಗೌಡ ಬೀಳುವನು.]

ಗುರ್ಮಾ : ನಾಯೀ ಮಗಾ ನಾನೋ ನೀನೋ ಲುಚ್ಚಾ ?

ನಿಂಗಿ : ಗುರ್ಮಾ ಗೌಡರಿಗೆ ಹಿಂಗಿಲ್ಲಾ ಮಾತಾಡಬಾರದು.

೭೪ ಜೋಕುಮಾರಸ್ವಾಮಿ

ಗುರ್ಮಾ : ಹೌದಲ್ಲ! ಗೌಡರ ಬಸಣ್ಣಾನ ಹಂತಾಕೊಂದು ಗಿಣಿ ಇತ್ತ
ನೋಡ್ತಿ; ಅದನ್ನ ಗೌಡ್ತಿಗಿ ಕೊಟ್ಟಾನಿ. ಗೌಡ್ತಿ ಅದ
ನ್ನೇನ್ನೋ ನುಂಗಿದಳಂತ. ಈಗ ಮೂರ ತಿಂಗಳಿಂದ ಗೌಡ್ತಿ
ಹೊಟ್ಟೆ ಹುಂಗಾಗೇತಂತ! ಅಲ್ಲೇನ ಹೇಂತೆ?

ನಿಂಗಿ : ನೋಡಿದರ ತಿಳಿತ್ತೆಲ್ಲ.

ಗೌಡ : ಮಡಸ ನನ ಮಗನಕ. ಈ ಸುದ್ದಿ ಖರೇ ಇದ್ದರಕ
ಬರೋಬರಿ ಇಲ್ಲದಿದ್ದರ ಕಣ್ಣೀರ ಸುರಿಸೇನಂದರೂ
ಒಂದ ಕಣ್ಣಿಡಾಣೆಲ್ಲ ನಿನ್ನ ಮುಖದಾಗ! ಮರಿಬಾಡ.

[ಹೋಗುವನು.]

ಗುರ್ಮಾ : ಏ ಇನ್ನೂ ಚಪ್ಪಾಳಿ ಹೊಡೆದ ನಗತೇವು; ತಡೀರಿ.

[ಇಬ್ಬರೂ ಚಪ್ಪಾಳಿ ತಟ್ಟಿ ಕುಣಿಯುವರು.]

[ಸಂಗೀತ]

ಕಡದಾರೋ ಸ್ವಾಮೀನ

[ಹೊಲ, ಗುಡಿಸಲು, ಬಸಣ್ಣ, ಕೂತಿದ್ದಾನೆ.
ಗೌಡ್ತಿ ಓಡುತ್ತ ಬರುತ್ತಾಳೆ.]

ಬಸಣ್ಣ : ಬಾ ಬಾರ್ಕ್ ನೆನ ಗೆಣತಿ. ಎಷ್ಟು ಹೊತ್ತು ಹಾದಿ
ನೋಡಿದೆ....

ಗೌಡ್ತಿ : ಬಸಣ್ಣಾ--

ಬಸಣ್ಣ : ಯಾಕೆ ?

ಗೌಡ್ತಿ : ಗೌಡಗ ನಮ್ಮ ಸುದ್ದಿ ಎಲ್ಲಾ ಗೊತ್ತಾಗೇತಿ.

ಬಸಣ್ಣ : ಆದರ ಆಗಲೇಳು. ಅವಕ್ಕಾಕೆ ಚಿಂತೆ ಮಾಡತಿ ? ಬಂದ
ನನ್ನ ಮನ್ಯಾಗಿದ್ದೀಯಂತೆ.

ಗೌಡ್ತಿ : ಗೌಡ ನಿನ್ನ ಬಿಟ್ಟಾನು ?

ಬಸಣ್ಣ : ಹುಚ್ಚೀ, ಹಾದ್ಯಾನ ನಾಯಿ ಬೊಗಳಿದರ, ಹಾರ್ಯಾಡೋ
ನೋಣದ ರೆಕ್ಕೆ ಬಡದರ, ಸಾಯತೇನಂತ ತಿಳಿದ್ವೀಯೇನ ?
ಗೊತ್ತಾದರ ಆಗಲಿ, ನಿನ್ನ ಗಂಡನ ಪುಂಡತನ ನನಗ
ಗೊತ್ತಿಲ್ಲಾ ? ಒಂದ್ ಗುಟರ್ ಹಾಕಿದರ ಬಂದೂಕ ಚೆಲ್ಲಿ
ಓಡಿಹೋಗತಾನೆ.

ಗೌಡ್ತಿ : ನಿನ್ನ ನನಗ ಕನಸೇನ ಬಿದ್ದಿತ್ತು ಗೊತ್ತಿತ್ತಿ ?

ಬಸಣ್ಣ : ನಿನ್ನ ಬಿದ್ದಿತ್ತು ?

ಗೌಡ್ತಿ : ಕನಸಿನಾಗೊಂದ ಅಡಿವ್ಯಾಗುತ್ತು. ಅಡಿವ್ಯಾಗೊಂದ ಗವೀ ಇತ್ತು. ನಿನ್ನ ಬಿರಸ ಎದಿ ನನ್ನ ಮೆತ್ತಾನ ಎದ್ಯಾಗ ಮೂಡಿ ಧಾಂಗ, ಮಿರಗ ಮೋಡದೊಳಗ ಮಿಂಚ ಹರದಾಡಿಧಾಂಗ, ಬಿದರಿನೊಳಗ ಬಿರಗಾಳಿ ತುಂಬಿಧಾಂಗ ಅನ್ನಿಸಿ, ಗವ್ಯಾ ಗಿಂದ ನೀ 'ಎ ಹುಡಿಗಿ' ಅಂತ ಕರಧಾಂಗಾಯ್ತು. ಅಷ್ಟ ರಾಗ ಒಂದ ಒಣ ಒಡಕ ಬಿದರ ಗೂಗೀ ಹಾಂಗ ಸಿಳ್ಳ ಹಾಕಿದ್ದ ಕೇಳಿಸ್ತು. ಎಚ್ಚರಾದಾಗ ಗೌಡ ಸಿಳ್ಳ ಹಾಕೊಂಡ ಹೊರಗ ಅಡ್ಡಾಡತಿ ನ್ನಾ. ಬಸಣ್ಣಾ, ಇದ್ಕ ನಮ್ಮ ಕಡೀ ಭೇಟಿ ಆಯ್ತಲ್ಲೊ !

ಬಸಣ್ಣ : ಛೇಛೇ, ನೀ ಭಾರಿ ಹೆದರವಾಕೆ ಬಿಡ.

ಗೌಡ್ತಿ : ದಿನಾ ನಾ ಹೇಳಿದ್ದ ಎಷ್ಟ ಚಂದ ಕೇಳತಿದ್ದಿ. ಇಂದ್ಯಾಕ ನನ್ನ ನಂಬಪೊಲ್ಲಿ ? ದಿನಾ ರಾತ್ರಿ ಬೆಳಗಿ ಬೆಳಗಿ ಈ ಮಣ್ಣ ಸೇರಿ ಬೆಳಗಿದಿ. ಕಾಣಾ ಕಾಣಾ ಇಂದ ನನ್ನ ಕಣ್ಣೆದಿರಿಗೇ ನೀ ಮುಣಗೋದನ್ನ ಹೆಂಗ ನೋಡಲಿ ? ಅವರಲ್ಲಾ ಇಂದ ನಿನ್ನ ಕೊಲ್ಲಬೇಕಂತ ಮಸಲತ್ತ ಮಾಡ್ಯಾರ. ಐನೂರ ಮಂದಿ ಚೆಂಡಾಲರನ್ನ ಕೂಡಿಕೊಂಡ ಗೌಡ ಇಂದ ಕಡ್ಯಾಕ ಬರತಾನು, ಲಗು ತಪ್ಪಿಸಿಕೊಂಡ ಓಡೇಳು.

ಬಸಣ್ಣ : ಅಯ್ಯಯ್ಯಯ್ಯ ! ಐನೂರ ಮಂದಿ ಚೆಂಡಾಲರ ? ಬರಲಿ ಬಿಡ. ಅವರಷ್ಟು ಏನೂ ತಾಯೀ ಹಾಲ ಕುಡದವರಲ್ಲಾ, ನಾ ಏನೂ ನಾಯೀ ಹಾಲ ಕುಡದ ಬೆಳದಿಲ್ಲಾ. ನೀ ಹಾ ಅನ್ನೋದರಾಗ ಅವರ ಮೀಸಿಗೆಲ್ಲಾ ಮಣ್ಣ ಹಚ್ಚಿ ಕಳ ಸ್ತೇನ.

ಗೌಡ್ತಿ : ಅಯ್ಯೋ ! ನೀ ಕೆಡಿಸಿದ ಗರತೇರ ಗಂಡರೆಲ್ಲಾ ಕೂಡಿ, ರಂಡೇರ ಮಿಂಡರೆಲ್ಲಾ ಕೂಡಿ ಬರತಾರಂತ ಏಳೊ, ನನ್ನ ಮಾತ ಕೇಳೊ.

ಬಸಣ್ಣ : ಬರಲಿ, ಬರಲಿ, ಅವರ ಹೆಂಡರೆಲ್ಲಾ ನನ್ನ ಮೈ ರುಚಿ ನೋಡ್ತಾರ. ಇವರು ನನ್ನ ಕೈ ರುಚಿನಾದರೂ ನೋಡಲಿ.

ಗೌಡ್ತಿ : ಬಸಣ್ಣಾ, ದೂರ ಕೊಳ್ಳಿ ಬೆಳಕ ಕಂಡ್ವಾಂಗಾತು ಲಗು ಏಳು.

ಬಸಣ್ಣ : ಅದ್ಕ ? ಕೊಳ್ಳಿದೆವ್ವ ಬಿಡ. ದಿನಾ ಈ ಹುಣಿಸೀ ಮರಕ್ಕ ಆರತೀ ಬೆಳಗಾಕ ಬರತಾವ.

ಗೌಡ್ತಿ : ಅಯ್ಯೋ, ನಾ ಹೆಂಗ ಹೇಳಿದರ ನನ್ನ ಮಾತ ನಂಬೀಯೋ? ಬಸಣ್ಣಾ ಇದು ವಾದ ಮಾಡೋ ಯಾಳೇ ಅಲ್ಲ.

ಬಸಣ್ಣ : ಅವರಿಲ್ಲಿ ಬಂದರೂ ನಾ ಇಲ್ಲೇ ಇರಾವ, ಧೈರ್ಯ ಆಗ ದಿದ್ದರ ನೀ ನಡಿ.

ಗೌಡ್ತಿ : ಅಯ್ಯೋ ಬಸಣ್ಣಾ ! ಮಾಡಲ್ವೆಂಗಾ ಮಾಡಲ್ವೆಂಗಾ ಗೌಡಾ ಕಡಿಯ ಬಂದಾ ||

ಪುಂಡ ಚೆಂಡಾಲರ ಕೈಯಾಗ ಕುಡಗೋಲ
ಕಡೆದ ಬಿಡತೇವಂತ ಮಾಡ್ಕಾರ ಹುಯ್ಯಾಲಾ
ಮಾಡಲ್ವೆಂಗಾ ! ಗೌಡಾ ಕಡಿಯ ಬಂದಾ ||

ಅಡವಿ ಅರಾಣದಾಗ ಅತ್ತ ಕರಿಯವರಿಲ್ಲಾ
ಬಾಳುಗೂಡಸದ ಮಂದಿ ಬುದ್ದಿ ಹೇಳವರಿಲ್ಲಾ
ಮಾಡಲ್ವೆಂಗಾ ! ಗೌಡಾ ಕಡಿಯ ಬಂದಾ ||

[ದೂರದಿಂದ ಕಿರುಚುವಿಕೆ ಕೇಳಿಸುತ್ತದೆ]

ಬಸಣ್ಣಾ, ಕಣ್ಣ ತೆರದ ನೋಡೋ, ಕೊಳ್ಳಿದೆವ್ವಲ್ಲ, ಕೊಲೆ ಗಡುಕರೋ ಅವರು ! ಹೆಂಗ ಬೋರಾಡತಾರ ನೋಡೋ! ಅವರು ಐನೂರ ಮಂದಿ, ನೀ ಒಬ್ಬ ಎದಕ್ಕ ಈಡಾದಿ ?

ಬಸಣ್ಣ : ಹೌಂದಲ್ಲ. ನೋಡು, ಈ ಕಡೆ ಕೊಳ್ಳಿ ಕಾಣಸೋದಿಲ್ಲ.
ಓಡು—

- ಗೌಡ್ತಿ : ನಿನ್ನ ಬಿಟ್ಟು ಹೆಂಗ ಹೋಗಲಿ ?
- ಬಸಣ್ಣ : ಮಾತಾಡೋ ಗಿಣಿ ಇದ್ದಲ್ಲಿ ನಾ ಮತ್ತು ಬಂದಕ ಬರತೇನೆ
ಓಡಿಹೋಗು.
- ಗೌಡಿ : ಓಡಿದರ ಇಬ್ಬರೂ ಕೂಡಿ ಓಡೋಣು, ಹೋದರ ನನ್ನ
ಜೀವಾನೂ ನಿನ್ನ ಜೋಡಿ ಹೋಗಲಿ.
- ಬಸಣ್ಣ : ನಮ್ಮಿಬ್ಬರ ಜೀವಕ್ಕಿಂತ ಗಿಣೀ ಜೀವ ದೊಡ್ಡದಲ್ಲೇನ ?
'ಓಡಿ ಗಿಣೀ ಜೀವಾ ಉಳಿಸೋದ ಬಿಟ್ಟೀದಿ. ಏನೇನೋ
ವಾದ ಮಾಡ್ತು. ಗಿಣಿ ಇದ್ದಲ್ಲಿ ನಾ ಇದ್ದು ಇಂತೇನ.
- ಗೌಡ್ತಿ : ಓಡಂದಿ ?
- ಬಸಣ್ಣ : ಲಗು.
- ಗೌಡ್ತಿ : ನೀ ?
- ಬಸಣ್ಣ : ಮತ್ತುದಕ ಹಾಡ್ತಿ.
- ಗೌಡ್ತಿ : ಓಡಲಿ ?
- ಬಸಣ್ಣ : ಲಗು ಓಡು.

[ಗೌಡ್ತಿ ಓಡುವಳು. ಅವಳು ಹೋದ ದಿಕ್ಕನ್ನೇ
ತುಸು ಹೊತ್ತು ನೋಡಿ]

ಹುಚ್ಚ ಹುಡುಗಿ ತನ್ನ ಹೊಟ್ಟಾಗಿನ ನನ್ನ ಮರತಾಳ !

[ಸುತ್ತ ನೋಡಿ ಗಿಡಕ್ಕೆ ತೂಗು ಹಾಕಿದ್ದ ಕುಡ
ಗೋಲು ತೆಗೆದುಕೊಳ್ಳುವನು. ಧೈರ್ಯದಿಂದ
ಮುನ್ನುಗ್ಗುವಷ್ಟರಲ್ಲಿ ಅವನು ನುಗ್ಗಿದಲ್ಲಿಲ್ಲ
ಕೊಳ್ಳಿ, ಕುಡಗೋಲು ಹಿಡಿದವರು ಕಾಣಿ
ಕೊಳ್ಳುತ್ತಾರೆ. ಬಂದೂಕು ಹಿಡಿದ ಗೌಡ
ಕಾಣಿಸಿಕೊಳ್ಳುತ್ತಾನೆ. ಬಸಣ್ಣ ಗಾಬರಿಯಾಗಿ
ದ್ದರೂ ಧೈರ್ಯ ತಂದುಕೊಂಡು ಮಾತ
ನಾಡುತ್ತಾನೆ.]

ಏನ ಗೌಡರು, ಹೊಲದ ಕಡೆ ಬಂದಿರಿ ?

[ಎಂದು ಹೇಳುತ್ತಿರುವಂತೆಯೇ ಒಬ್ಬ ಹಿಂದಿ
ನಿಂದ ಒಂದು ಗೌಡನ ಸೂಚನೆಯಂತೆ ಏಟು
ಹಾಕುತ್ತಾನೆ. ಬಸಣ್ಣ, ಮೂಘ್ ಬೀಳು
ತ್ತಾನೆ. ಎಲ್ಲರೂ ಕಿರುಚುತ್ತ ಕೊರಡಿನಂತೆ
ಅವನನ್ನು ಹೊತ್ತು ಹಾಡುತ್ತ ನರ್ತಿಸು
ತ್ತಾರೆ.]

ಎಲ್ಲರೂ

: ಊರ ಪೃಂಡ ಮಂಡನ ಮಗನ ಕಡಿ ಕಡಿ
ಹಿಂಗ ಗೌಡ್ತಿ ಕರದಾಳೊ ಬಸಣ್ಣ ನಡಿ ನಡಿ ||

ಮಾತಾಡೋ ಗಿಣಿ ತೋರಿ
ಹುಡುಗೇರನೆಳವನ ||
ಮಲಗಿದ್ದ ಹೊಲ ಎಲ್ಲ
ತಂದಂತ ಅಂದವನ ||

ಒಂದ್ಕ ಏಟಿಗೆ ಇವನ
ನಾಕೆಂಟ ಮಾಡೋಣ ||
ಹದ್ದಿಗೆ ಹಾಕೋಣ
ಕೆಸರ ಮಣ್ಣ ಮಾಡೋಣ ||

[ಹಾಡು ಮುಗಿದ ಮೇಲೆ ಹಾಗೇ ಕೆಳಕ್ಕೆ ಚೆಲ್ಲಿ.
ಬಂದೂಕಿನಿಂದ ಗೌಡ ಬಸಣ್ಣನನ್ನು ಇರಿಯು
ತ್ತಾನೆ. ಬಸಣ್ಣ 'ಅಃ' ಎಂದು ಕಿರುಚಿದಾಗ
ರಂಗವೆಲ್ಲ ಸ್ತಬ್ಧವಾಗುತ್ತದೆ. ಸ್ವಲ್ಪ ಹೊತ್ತಾದ
ಮೇಲೆ ಸ್ತಬ್ಧತೆಯೊಳಗಿಂದ ಸೂತ್ರಧಾರನ
ಧ್ವನಿ ಕೇಳಿಬರುತ್ತದೆ]

ಮೇಳ

: ಎಣಿಸಿ ಐನೂರ್ಮಂದಿ ಅವರಿಗ ಸಾವಿರ ಕೈಗಳು
ಹಿಡದ ಕಡೆದಾರೊ ಎಳಿದೇವರನ್ನಾ ||
ಸಾವಿರ ಕೈಗಳು ಕೈಗೊಂಡ ಕೊಡಲಿ ಕುಡುಗೋಲಾ
ಹೊಡದ ಕೊಂದಾರೊ ಎಳಿದೇವರನ್ನಾ ||

೮೦ ಜೋಕುಮಾರಸ್ವಾಮಿ

ಕೊಂದಾರೆ ಒಗೆದಾರೊ ಸ್ವಾಮಿನ ಕಡೆದಾರೆ ಒಗೆದಾರೊ
ನೆತ್ತರ ಹರದಾಮೊ ಹೊಳೆ ಹಳ್ಳ ತುಂಬಿ ||
ನೆತ್ತರ ಬಿದ್ದಲ್ಲಿ ಆಹಾ ಬೆಳಿಗಲು ಎದ್ದಾವೊ
ಮೆಣ್ಣು ಮೆಣ್ಣೆಲ್ಲಾ ಹಸಿಹಸರ ತುಂಬಿ ||

ಒಳ್ಳೆಯ ಸರಕಾರ ನಮ್ಮ ದೇಶಾವನಾಳಲಿ
ಮನಿ ಮನಿ ತುಂಬಲಿ ಆಡೋ ಮಕ್ಕಳಿಂದ ||
ಹೊಲ ಊಳೋ ರೈತ ಅವನೆ ಹೊಲದೊಡೆಯನಾಗಲಿ
ದೇಶ ತುಂಬಲಿ ಧನಧಾನ್ಯದಿಂದ ||

ಸುವ್ವೀ ಬಾ ಸುಂದರಾ ಸ್ವಾಮೀ
ಸುವ್ವೀ ಬಾ ಚಂದಿರಾ
ಸುವ್ವೀ ಬಾರಯ್ಯಾ ಜೋಕುಮಾರಸ್ವಾಮಿ ||

—ಮಂಗಳಂ—

SRI JAGADGURU VISHWARADHYA
JNANA SINHASAN JNANAMANDIR
LIBRARY.

Jangamwadi Math, VARANASI

CC-0. Jangamwadi Math Collection. Digitized by eGangotri

Acc. No. ~~372~~ 4959

~~1573~~ 1576





11